

راہِ نجات

ڈاکٹر اس احمد

مکتبہ خدام القرآن لاہور

K-36 مادل ٹاؤن لاہور فون: 3-35869501

www.tanzeem.org

أَعُوذُ بِاللَّهِ مِنَ الشَّيْطَنِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَالْعَصْرِ^١

إِنَّ الْإِنْسَانَ لَفِي خُسْرٍ^٢

إِلَّا الَّذِينَ أَمْنَوْا وَعَمِلُوا الصَّلِحَاتِ

وَتَوَاصَوْ بِالْحَقِّ وَتَوَاصَوْ بِالصَّابِرِ^٣

نجات کی راہ

سُورَةُ الْعَصْرِ کی روشنی میں

(ڈاکٹر اسرار احمد کی ایک تحریر جو ۲۶ نومبر ۱۹۷۴ء کے "میثاق" میں شائع ہوئی تھی)

.....(۱).....

سورہ العصر قرآن حکیم کی مختصر ترین سورتوں میں سے ہے اور خوش قسمتی سے اس میں جو الفاظ استعمال ہوئے ہیں وہ سب کے سب اردو میں عام طور پر مستعمل ہیں اور ایک عام اردو دان بھی ان سے بہت حد تک مانوس ہے، یہی وجہ ہے کہ اس سورت کا سرسری مفہوم

تقریباً ہر شخص فوراً جان لیتا ہے اور اس میں کسی قسم کی وقت محسوس نہیں کرتا، لیکن اگر غور و فکر سے کام لیا جائے اور اس کے مضامین کی گہرائیوں کا بدقت نظر مشاہدہ کیا جائے تو اندازہ ہوتا ہے کہ یہ سورۃ ”سہل مقتنع“ کی کمی عظیم الشان مثال ہے اور اس کی ظاہری سادگی اور سلاست کے پردوں میں علم و حکمت کے کتنے تیقی خزانے پوشیدہ ہیں۔

واقعہ یہ ہے کہ عقائد و ایمانیات کے بیان میں اختصار کی انتہا کے باوصف مفہوم کی وسعت اور معانی کے عمق کے اعتبار سے جو مقام سورۃ اخلاص کا ہے، وہی مقام نجات اور فوز و فلاح کے عملی نتیجے اور طریق کار کے بیان میں اس سورت کو حاصل ہے۔

اسی بناء پر مولانا حمید الدین فراہیؒ نے اس کو ”جواعِ الکلم“ میں شمار کیا ہے۔ اور امام شافعیؒ نے اس کے بارے میں فرمایا ہے کہ: ”اگر لوگ تنہ اسی ایک سورت پر غور کریں تو یہ ان کے لیے کافی ہو جائے۔“

یہ سورت کل تین آیات پر مشتمل ہے اور اس کی دوسری آیت عددی اعتبار ہی سے نہیں، بلکہ مفہوم کے لحاظ سے بھی مرکزی حیثیت کی حامل ہے۔ اس میں یہ در دنا ک حقیقت بطور کلیہ بیان ہوئی ہے کہ ”انسان بالعلوم اور بحیثیت مجموعی خسارے میں ہے۔“ پہلی آیت میں اس حقیقت کبھی کے دلائل و شواہد کو صرف ایک قسم میں سموکر پیش کر دیا گیا ہے..... جب کہ تیسرا آیت اُس کلیے سے ایک استثناء کو بیان کر رہی ہے۔ اس طرح یہ سورت واضح طور پر دو حصوں میں منقسم ہو گئی ہے۔ اس کا پہلا جزو یعنی وَالْعَصْرِ ۝ إِنَّ الْإِنْسَانَ لَفِي خُسْرٍ ۝ ایک دعویٰ اور اس کی دلیل پر مشتمل ہونے کی بنا پر انتہائی گہری علمی اہمیت کا حامل ہے۔ جب کہ دوسرا جزو یعنی إِلَّا الَّذِينَ آمَنُوا وَعَمِلُوا الصَّلِحَاتِ وَتَوَاصَوُ بِالْحَقْقِ ۝ وَتَوَاصُو بِالصَّابِرِ ۝ عملی اعتبار سے انتہائی اہم ہے۔

اس حصے میں ضمنی طور پر ایک کامیاب زندگی کے ناگزیر عملی لوازم کی تشریح ہو گئی ہے، اور اس طرح یہ حصہ ”صراط مستقیم“ اور ”سواء اس بیل“، کی محض ترین لیکن جامع و مانع تفسیر بن گیا ہے۔

سطورِ ذیل میں اس سورت کی تفسیر لکھنا مقصود نہیں ہے، اس لیے کہ راقم الحروف کا مقام یہ نہیں ہے اور اس لیے بھی کہ اس کے نزدیک اس سورت کی تفسیر کا حق مولانا حمید الدین فراہیؒ نے ادا کر دیا ہے۔

پیش نظر تحریر سے مقصود صرف یہ ہے کہ سورۃ کے بعض مجموعی تاثرات اور خاص طور پر اس کے جزو و ثانی کے بعض مضمرات کو واضح کیا جائے، تاکہ دین کے تقاضوں کا ایک محل مگر جامع تصور سامنے آجائے۔

.....(۲).....

بھیثت مجموعی اس سورۃ پر انداز کارنگ غالب ہے۔ تبیشر کا پہلو بھی اگرچہ موجود ہے لیکن خفی اور غمی طور پر۔

اولاً اس کی ابتداء انتہائی چونکا دینے والی ہے۔ وَالْعَصْرِ إِنَّ الْإِنْسَانَ لَفِي خُسْرٍ کے الفاظ صرف اپنے مفہوم کے اعتبار ہی سے خواب غفلت سے بیدار کر دینے والے گھبیں ہیں، بلکہ ان کے انداز اور اسلوب حتیٰ کہ ان کے صوتی اثرات تک میں جھنجھوڑنے اور چونکا نے کی صلاحیت موجود ہے۔

ثانیاً یہاں إِنَّ الْإِنْسَانَ لَفِي خُسْرٍ ابطور ایک قاعدہ کا یہ کے بیان ہوا ہے اور اَلَا الَّذِينَ امْنَوْا الَّذِي میں ایک استثناء پیش گیا گیا ہے۔

گویا انسان کا خسان ایک عالمگیر حقیقت ہے اور فلاج و کامیابی محض ایک استثنائی صورت!

اگرچہ بعینہ یہی صورت حال سورۃ اتنین میں بھی پیش فرمائی گئی کہ: ثُمَّ رَدَدْنَاهُ أَسْفَلَ سَافِلِينَ۔ میں نوع انسانی کی مجموعی اور عمومی حالت بیان کی اور اَلَا الَّذِينَ امْنَوْا وَعَمِلُوا الصَّلِحَتِ، میں مستثنی افراد کا تذکرہ کیا گیا، لیکن وہاں دو چیزوں نے انداز پر تبیشر اور نیم پر رجاء کے پہلو کو غالب کر دیا ہے۔ ایک ثُمَّ رَدَدْنَاهُ أَسْفَلَ سَافِلِينَ سے متصلًا قبل لَقْدُ خَلَقْنَا الْإِنْسَانَ فِي أَحْسَنِ تَقْوِيمٍ کی یقین دہانی میں پوشیدہ تسلی اور شفی نے، اور دوسرے اَلَا الَّذِينَ امْنَوْا وَعَمِلُوا الصَّلِحَتِ کے فوراً بعد فَلَهُمْ أَجْرٌ غَيْرَ مَمْنُونٍ کی

نوید جانفرز نے جو فوز و فلاح اور کامیابی و کامرانی کی ثبت صفات ہے۔ سورۃ العصر میں نہ صرف یہ کہ لَقَدْ خَلَقْنَا الْإِنْسَانَ فِي أَخْسَنِ تَقْوِيمٍ کی قسم کی کوئی تسلی و تشغی (Re-Assurance) موجود نہیں ہے، بلکہ آجرِ غَيْرِ مَمْنُونَ کے ثبت وعدے کی بجائے بات صرف خسان سے نجات کے تذکرے پر ختم ہو گئی ہے۔

سورۃ آتین کے مقابلے میں سورۃ العصر پر انذار کے رنگ کے غلبے کا ایک پہلو یہ بھی ہے کہ جب کہ سورۃ آتین میں گراوت سے استثناء کے تذکرے میں ایمان کے ساتھ اس کے لوازم میں سے صرف عمل صالح کے ذکر پر اکتفا فرمایا گیا ہے، وہاں سورۃ العصر میں خسان سے بچاؤ کو عمل صالح کے ساتھ ساتھ ایمان کے زیادہ کٹھن اور شقیل لوازم، یعنی توصی بالحق اور توصی بالصبر سے بھی مشروط کر دیا گیا ہے۔

حضرت مسیح علیہ السلام کا ایک قول سورۃ آتین اور سورۃ العصر کے مضامین کے مابین ایک لطیف فرق کو واضح کرنے میں بہت مدد ہے۔ پہاڑی کے وعظ میں آنحضرت ارشاد فرماتے ہیں:

”رنگ دروازے سے داخل ہو، کیونکہ وہ دروازہ چوڑا ہے اور وہ راستہ کشادہ ہے جو بلاکت کو پہنچاتا ہے اور اس سے داخل ہونے والے بہت ہیں۔ کیونکہ وہ دروازہ تنگ ہے اور راستہ سکڑا ہے جو زندگی کو پہنچاتا ہے اور اس کے پانے والے تھوڑے ہیں۔“ (۱۳:۷، ۱۴:۷)

اگرچہ سورۃ آتین اور سورۃ العصر دونوں میں حضرت مسیح کے بیان کردہ دونوں راستوں کا تذکرہ موجود ہے، لیکن سورۃ العصر کی روشنی کا اصل ارتکاز اس چوڑی اور کشادہ شاہراہ پر ہے جس پر انسانوں کا ایک عظیم ہجوم، غول درغول، صرف بطن اور فرج کی پوجا کرتے ہوئے اور محض جملی خواہشات کی بندگی کرتے ہوئے کچھ فرسودہ روایات کے سہارے اور زیادہ تر بھیڑ چال کے انداز میں رواں دواں ہے، اور لحظے بے لحظہ ابدی خسان کے دردناک انعام سے قریب تر ہوتا چلا جا رہا ہے۔ اس کے برعکس سورۃ آتین کا نور بنیادی

طور پر اس دوسری راہ پر مر تکڑے ہے جو اگرچہ تنگ ہے اور اس پر چلنے والے بہت کم ہیں، لیکن بالآخر خروہ فرانخی اور ابدی کامیابی و کامرانی سے ہمکنار کرنے والی ہے۔

ایک حساس اور باشعور انسان جس کے اندر کا نور بیدار ہو چکا ہو، جب سورۂ اعصر کی روشنی میں نوع انسانی کی عظیم اکثریت کی مایوس کن حالت اور ان کے انجام کی تلخی کا مشاہدہ کرے گا تو لازماً اس پر مایوسی اور نا امیدی طاری ہو گی اور عین ممکن ہے کہ وہ انسان کی فطرت اور سرشنست ہی سے بدگمان ہو جائے۔ اس ہنفی و فیضیاتی تاریکی کے عالم میں سورۂ التین امید کی ایک کرن بن کر نمودار ہوتی ہے۔ اس کی روشنی میں صراطِ مستقیم پر گامزد چند نفوس قدمیہ کی ایک جھلک اور انسانی فطرت و سرشنست کی شرافت و کرامت کی شہادت سے یاس کی تاریکیاں چھپت جاتی ہیں اور انسان اپنے مستقبل کے بارے میں امید اور خودا پنے آپ پر ایک گونہ اعتقاد محسوس کرنے لگتا ہے۔

یہاں ایک اور لچسپ نکتہ بھی قابل توجہ ہے کہ **إِنَّ الْإِنْسَانَ لِفِيْ خُسْرٍ** کی عالمگیر حقیقت پر **وَالْعَصْرِ** کے ذریعے شہادت بھی آفاق گیر پیش فرمائی گئی، اس لیے کہ جتنی جملی وہ حقیقت ہے اسی قدر روش اس کی دلیل ہے، لیکن **لَقَدْ خَلَقْنَا إِنْسَانَ فِيْ أَحْسَنِ تَقْوِيمٍ** کی خنفی حقیقت پر شہادت میں بھی زیادہ سے زیادہ اُن چند نفوس قدمیہ کو پیش کیا جا سکا جو بھی ”تین وزیتون“ کے جھنڈوں تلے چلتے پھرتے دیکھے گئے، یا ”طورِ سینین“ کی بلندیوں پر رب الارباب سے ہم کلام پائے گئے، یا ”البلد الامین“ میں انسانی عظمت کی شہادت دیتے ہوئے نظر آئے۔ **عَلَيْهِمُ الصَّلَاةُ وَالسَّلَامُ**۔

.....(۳).....

وَالْعَصْرِ کی چونکا دینے والی صد ایک حساس اور باشعور انسان کے ذہن کو فوری طور پر اپنے قریبی ماحول میں گم شدگی اور ذاتی مسائل و معاملات میں سرگردانی کی حالت سے نکال کر زمان و مکان کی وسعتوں کی جانب متوجہ کر دیتی ہے۔ **كُويا وَالْعَصْرِ** کا اولین مفاد یہ

ہے کہ انسان ”آفاق میں گم“^(۱) ہونے کی حالت سے نکل کر آفاق اور اس کی وسعتوں کا شعوری (Subjective) مشاہدہ کرے۔

کھول آنکھ، زمین دیکھ، فلک دیکھ، فضادیکھ!

واقعہ یہ ہے کہ انسان کی ذہنی پستی کا سب سے بڑا مظہر یہی ہے کہ وہ اپنے قریب ترین محول اور ذاتی حالات و واقعات میں انجھ کر رہ جائے۔ اس حال میں انسان کی کل کائنات بس ان ہی دو چیزوں تک محدود ہو کر رہ جاتی ہے۔

ندوہ خود اپنی ہستی کی اندر وہی وباطنی شہادتوں کی جانب متوجہ ہوتا ہے اور نہ خارج کی وسیع تر آفاقی آیات کی طرف التفات کرتا ہے۔

اور رفتہ رفتہ حالت یہ ہو جاتی ہے کہ اپنے چھوٹے چھوٹے مسائل اُسے پہاڑ معلوم ہونے لگتے ہیں اور حقیری خواہشوں اور تمناؤں کے پیچھے وہ اپنے آپ کو ہلکاں کر لیتا ہے۔

اس ذہنی و نفسیاتی جس سے نکلنے کی دوارا ہیں قرآن حکیم نے یہاں فرمائی ہیں۔ ایک خود ”اپنے من میں ڈوب کر“ حقیقتِ الحقائق تک رسائی کی راہ، اور دوسرے آیات آفاقی پر غور و فکر اور دھر و عصر کی اظہر من اشتمس شہادتوں پر تدبیر و تفکر کا راستہ۔

سورۃ العصراہی مَوْخَرَ الذِّكْرِ راستے کی جانب رہنمائی کرتی ہے۔

عصر کی جانب ادنیٰ تامل والتفات سے فوری طور پر یہ حقیقت واضح ہوتی ہے کہ یہ زمانہ جو انسان کو اپنی غفلت میں ٹھہرایا ہوا معلوم ہوتا ہے حقیقتہ بڑی تیزی اور انہتائی سرعت سے گزارا چلا جا رہا ہے۔ اس کی ایک دو کروڑوں ہی کی دری ہے کہ جو کچھ آج موجود ہے وہ معدوم ہو جائے گا اور ^(۲) وقت کی بساط پر نئے کھلاڑی کھیل رچائیں گے۔ اس کی تیز روی اور بر ق رفتاری بہاگ دہل اعلان کر رہی ہے کہ اے عافل انسانو! تم، تمہارے مسائل اور تمہارے معاملات سب چشم زدن میں ختم ہو جانے والے ہیں۔ عمر کی نہلست تیزی سے ختم ہو رہی ہے

(۱) کافر کی یہ بیچان کہ آفاق میں گم ہے مومن کی یہ بیچان کہ گم اس میں ہیں آفاق (اقبال)

(۲) ع ”جو تھا نہیں ہے، جو ہے نہ ہو گا، یہی ہے اک حرف محramaہ“ (اقبال)

اور متانع عزیز بڑی سرعت سے برف کی مانند پکھلی جا رہی ہے اور کچھ دیر کی بات ہے کہ تم
قصہِ ماضی بن جاؤ گے۔

غافل تجھے گھریاں یہ دیتا ہے منادی!
گردوں نے گھری عمر کی ایک اور گھٹا دی!

پھر یہی زمانہ، جسے فلک پیر کے نام سے بھی موسم کیا جاتا ہے، انسان کا سب سے بڑا
واعظ و ناصح بھی ہے۔ اس کی گردشوں میں قوموں کے عروج و زوال کی داستانوں کی شکل
میں عبرت اور نصیحت و موعظت کے خلیفہ دفاتر محفوظ ہیں۔ اس نے سینکڑوں قوموں کو
اُبھرتے قوت کپڑتے اور پھر قدر مذلت میں گرتے دیکھا۔ ہزاروں حکومتیں اس کے سامنے
بنیں اور بگڑیں۔ بیسیوں تہذیبیں وجود میں آئیں، عروج کو پہنچیں اور پھر گل سڑک متعفن
غلاظت کا ڈھیر بن گئیں۔ ارب ہا ارب انسان پیدا ہوئے، پلے بڑھے اور مٹی میں مل گئے۔
کتنوں نے فتح و ظفر مندی کے کھیل کھیلے اور کتنوں نے سروری اور ظل اللہی کے سوا انگ
رچائے، لیکن بالآخر سب زمانے کی وسعتوں میں گم ہو گئے اور قس بن ساعدہ جیسے لوگ بھی
یہ کہتے رہ گئے کہ:

اين الآباء والاجداد و اين المريض والعواد و اين الفراعنة
والشدّاد و اين من بنى وشيد و زحرف و نجد وغره المال
والولد و اين من بغى وطغى و جمَعَ فاوْعى وقال انا ربكم
الاعلى۔^(۱)

قرآن حکیم نے یہاں صرف والعصر کے ایک لفظ میں جن تاریخی حقائق کی جانب اشارہ
کیا ہے، وہ جب تفصیل سے بیان ہوئے تو علوم قرآنی کی ایک مستقل صنف بن گئے، جسے
شاه ولی اللہ نے ”تذکیر بایام اللہ“ کا نام دیا۔

(۱) ترجمہ: کہاں میں آباؤ اجاداء، کہاں میں مریض اور ان کی عیادت کرنے والے؟ کہاں میں فراعنة اور شداد
اور وہ لوگ جنہوں نے مضبوط عمارتیں بنوائیں، جنہوں نے آرستہ کیا اور سنوار اور مال اولاد کی محبت نے ان کو
دھوکے میں رکھا۔ کہاں میں وہ جنہوں نے سرکشی کی اور اکثرے اور سمیا اور کہا: انا ربکم الاعلى!

.....(۲).....

إِنَّ الْإِنْسَانَ لَفْيُ خُسْرٍ ۝ ایک ایسی دردناک مگرناقابل انکار حقیقت کا بیان ہے جس کے ادنی مظاہر اسی دنیا میں چاروں طرف پھیلے نظر آتے ہیں، لیکن جس کی اصل تلخی موت کے بعد ظاہر ہونے والی ہے۔

غینمت ہے کہ یہاں دل دردمند اور قلب حساس شاذ ہی کسی کو عطا ہوا، ورنہ ایک نہیں لاکھوں گوم تم بدھ ان شدائد و مصائب کا مشاہدہ کر کے جن سے ابناۓ نوع ہر آن دوچار ہیں اپنے آرام و آسائش کو تج کر جنگل میں جادھوئی رماتے۔

ذرا آنکھیں کھول کر گرد و پیش کا جائزہ لیا جائے تو نظر آتا ہے کہ کرہ ارض پر کروڑوں انسانوں کو دون بھر کی کمر توڑ دینے والی محنت و مشقت کے باوجود پیٹ بھر کر کھانا نصیب نہیں ہوتا، کتنے ہی ہیں جن کے سامنے ان کے عزیز واقارب اور محبوب و محبت دوکے ایک گھونٹ کو ترستے دم توڑ دیتے ہیں۔ کتنوں کو تن ڈھانکنا نصیب نہیں ہوتا اور کتنوں کے پاس سر چھپانے کو جگہ موجود نہیں! کیسے کیسے صدمے یہ انسان برداشت کرتا ہے اور کیسے دکھ اس کی جان کے لاغو بنتے ہیں، کبھی اولاد کی محبت اسے رُلاتی ہے تو کبھی مال کی تمنا اُسے ترپاتی ہے۔ کبھی ناکام آرزوئیں اس کے گلکاہار بن جاتی ہیں تو کبھی پایال شدہ جذبات اس کے لیے سوہان رُوح بن جاتے ہیں۔ ارباب نعمت کی بظاہر چکیلی اور بھڑکدار زندگی پر نہ جانا چاہئے۔ ان بے چاروں کے اپنے دکھ ہیں عوام کے دکھوں سے کہیں زیادہ اذیت ناک اور تکلیف دہ! خوب سے خوب تراور اعلیٰ سے اعلیٰ تر کی تلاش میں یہ دن رات مارے مارے پھرتے ہیں، اور اس دوڑ دھوپ میں جن بایو سیوں (Frustrations) کا سامنا انہیں ہوتا ہے اور متصاد خواہشات کی رسہ کشی سے جو انجھینیں (Conflicts) انہیں درپیش ہوتی ہیں، وہی جانتے ہیں کہ ان کی بدولت کیسے کیسے الاوائیں کے سینوں میں گرم ہوتے ہیں اور کیسے دکھتے ہوئے انگارے ان کے دل و جگہ کو کباب کرتے ہیں۔ آرام و آسائش کے سارے سامان رکھتے ہوئے انہیں نہ دن کا چین نصیب ہوتا ہے نہ رات کی نیند۔ یہ سب کیا

ہے لَقَدْ خَلَقْنَا الْإِنْسَانَ فِي كَبِدٍ^(۱) کی عملی تفسیر۔ خر ان انسانی کی ابتدائی منزل!!..... اور انسانی الیے کا صرف پہلا مرحلہ۔

اس مرحلے میں انسان کی حالت اکثر و بیشتر صرف اتنی ہی قابل رحم ہے جتنی کوہو کے کسی بیل یا بار برداری کے کسی جانور کی۔ زیادہ سے زیادہ یہ کہ بزم خویش حیوانوں کے مقابلے میں انسان جسمانی تنکیف سے بڑھ کر نفسیاتی کرب اور روحاںی اذیت کو بھی محسوس کرتا ہے، لیکن اس کی ٹریجیڈی کا اصل نقطہ عروج (Climax) وہ ہوگا جب یہ مشقتیں اُٹھاتا، مصیبتیں جھیلتا، تکلیفیں برداشت کرتا اور صدمے سہتا اچانک اپنے پروردگار کے حضور میں محابے اور سوال و جواب کے لیے پیش کر دیا جائے گا: يَا إِيَّاهَا الْإِنْسَانُ إِنَّكَ كَادِحٌ إِلَى رَبِّكَ كَدْحًا فَمُلْقِيْهُ^(۲) تب انسان پکارا ٹھے گا کہ کاش میں مٹی ہوتا۔ اس مرحلے کے تصور ہی سے نسل انسانی کے گل سر سبد کا نپ جاتے ہیں اور حسرت سے پکارا ٹھتے ہیں: کاش میں درختوں پر چھپھاتی چڑیا ہوتا یا سوکھی گھاس کا ایک تنکا۔

اُس وقت إِنَّ الْإِنْسَانَ لِفِي خُسْرٍ[○] کی اصل حقیقت مکشف ہو گی اور انسانوں کی عظیم اکثریت تاسف و حسرت کے ساتھ زبانی حال سے پکارے گی کہ برع

مرا اے کاش کہ مادر نہ زادے
ذِلِّكَ هُوَ الْخُسْرَانُ الْمُمِينُ ○

.....(۵).....

﴿إِلَّاَ الَّذِينَ آمَنُوا وَعَمِلُوا الصَّلِحَاتِ وَتَوَاصَوُ بِالْحَقِّ وَتَوَاصَوُ

﴿بِالصَّبَرِ○﴾

انسان کی کامیابی اور خر ان بنیں سے نجات کی واحد راہ کا بیان ہے، لہذا ان گزیر ہے کہ اس آئیہ کریمہ پر مقدور بھر غور و فکر کیا جائے اور اس کے مضرات اور مقدرات کو حتی الامکان پوری طرح سمجھنے کی کوشش کی جائے۔

(۱) ترجمہ: ”حقیقت یہ ہے کہ ہم نے انسان کو محنت اور مشقت میں پیدا کیا ہے۔“ (سورۃ البلد: ۳)

(۲) ترجمہ: ”اے انسان! تو تکلیفیں اور مشقتیں اٹھاتا بالآخر اپنے رب سے جا ملے گا۔“ (سورۃ الانشقاق: ۶)

﴿إِنَّ الْإِنْسَانَ لَفِي خُسْرٍ﴾ سے ناقابل انقطاع تعلق کی بناء پر اس آیت پر اوّلین تدبر آیہ ماسبق کے پس منظر ہی میں کیا جانا چاہئے۔ یہ دونوں آیتوں آپنی طور پر جس حقیقت کو واضح کرتی ہیں وہ یہ ہے کہ زندگی کی ہر وہ نجح جو ایمان، عمل صالح، تواصی بالحق و تواصی بالصبر سے خالی ہو غاصل زیاد کاری ہے، چاہے بظاہر دنیا کے مروجہ معیارات کے اعتبار سے کتنی ہی شاندار کامیابیوں کی چک دمک نگاہوں کو خیرہ کیے دیتی ہو۔ یہ آیات انسان کی کامیابی و ناکامی اور نفع و نقصان کا ایک بالکل نیا معیار پیش کرتی ہیں اور ان کے انسانی ذہن و شعور میں مرتسم ہونے کا لازمی نتیجہ یہ نکنا چاہئے کہ زندگی کی تمام اقدار بدل جائیں اور زندگی کی دوڑ دھوپ اور سعی و جد و جہد کے ماحصل کے بارے میں انسان کا نقطہ نظر کاملتہ تبدیل ہو جائے۔

حتیٰ کہ سیاسی قوت ہو یا معاشرتی حیثیت، مال و دولت کی فراوانی ہو یا وسائل و اسباب کی ارزانی، اونچی اونچی ملازمتیں ہوں یا مستخدم کاروبار، لمبی اور چمکیلی کاریں ہوں یا وسیع و خوشنما محلات۔ یہ سب اگر ان چار چیزوں کے بغیر ہوں تو نہ صرف یہ کہ محض سراب نظر آئیں بلکہ عذاب کے مقدمات معلوم ہوں۔

واقعہ یہ ہے کہ انسان کی کامیابی اور ابدی خسروان سے نجات کے لیے سب سے پہلی شرط بھی ہے کہ اس کے نقطہ نظر میں یہ انقلاب بالفعل واقع ہو جائے اور یہ حقیقت دل و دماغ میں اس طرح پیوست ہو جائے کہ ہر چیز کی ماہیت واقعۃ بدی ہوئی نظر آئے۔

دیدن دگر آ موز، شنیدن دگر آ موز !!

دوسری انتہائی اہم حقیقت جو ان دونوں آیات کے باہمی ربط و تعلق سے ظاہر ہوتی ہے یہ ہے کہ یہ چار چیزیں نجات کے ناگزیر لوازم اور فلاح انسانی کی کم از کم شرائط ہیں۔ اس لیے بھی کہ یہاں مقامات بلند کا مذکورہ نہیں بلکہ خسارے اور نقصان سے نجات کی بات ہو رہی ہے، اور اس لیے بھی کہ یہ کسی شاعر کا کلام نہیں جس میں بہت کچھ کبھی محض ”زیب داستان کے لیے“ اور کبھی صرف قافیے اور ردیف کی ضرورتوں کے تحت بڑھالیا

جاتا ہے، بلکہ کلامِ الٰہی ہے جس کا ایک ایک حرف اپنی جگہ علم و حکمت کا سرچشمہ اور حقائق و معارف کا گنجینہ ہے۔ یہاں جو کچھ ہے، حق ہے، اور اس میں نہ کمی کی گنجائش ہے نہ بیشی کا امکان! کامیابی کی ان چار لازمی شرائط میں سے کسی ایک کو بھی ساقط کر دیا جائے تو قرآن حکیم کا ذمہ ختم ہو جاتا ہے، اور اس کے بعد اپنے آپ کو کلامِ الٰہی کی بشارتوں کا مستحق سمجھنا خود فریبی سے زیادہ کچھ نہیں ہے۔

قدیمتی سے ہمارے دور انحطاط میں یہ حقیقت نگاہوں سے بالکل اوجمل ہو گئی ہے۔ ہماری ایک عظیم اکثریت محسن ایمان..... اور اس کے بھی صرف قانونی پہلو پر..... نجات کی صدقی صد امیدوار بیٹھی ہے۔ جن کو ذرا زیادہ فہم و شعور عطا ہوا ہے وہ عمل صالح کی قید لگا لیتے ہیں۔ لیکن اہل علم کی بھی ایک بڑی تعداد تو اسی بالحق اور تو اسی بالصبر کو اعلیٰ درجات اور بلند مرتبے کی چیزیں سمجھ کر اضافی نیکیاں شمار کر بیٹھی ہے!!

کاش کر لوگ سورۃ الحصیر پر تدبیر کریں، اور اس حقیقت کو جان لیں کہ قرآن حکیم انسانی نجات کو ایمان، عمل صالح، تو اسی بالحق اور تو اسی بالصبر چاروں سے مشروط قرار دے رہا ہے۔

.....(۲).....

ایک قدم آگے بڑھائیے اور توجہ کو ان چاروں الفاظ پر مرکوز کر کے ان کی حقیقت کو سمجھنے کی کوشش کیجئے تو معلوم ہو گا کہ یہ چار مختلف چیزیں یا کسی ایک نئے کے چار علیحدہ علیحدہ اجزاء نہیں، بلکہ نجات کی راہ کے چار نشانات اور ایک ہی ”صراط مستقیم“ کے چار سنگاہائے میل ہیں۔ یہ چاروں ایک جانب نجات کے لوازم ہیں اور دوسرا جانب باہم ڈگر، لازم و ملزم!

ایمان، عمل صالح کا پیش خیمه ہے۔ عمل صالح، تو اسی بالحق کا مقدمہ اور تو اسی بالحق، تو اسی بالصبر کا پیش رو! ایمان صحیح ہو گا تو عمل صالح لازماً پیدا ہو گا۔ عمل صالح لازماً تو اسی بالحق کو جنم دے گا اور..... تو اسی بالحق لازماً تو اسی بالصبر پر منحصر ہو گا۔

ایمان کے سیاسی اور عمرانی پہلوؤں اور اس مسئلے سے متعلق فقہی و کلامی بحثوں سے قطع

نظر ایمان کی اصل حقیقت اور ماہیت پر غور کیا جائے تو معلوم ہوتا ہے کہ ایمان نفس انسانی کی ایک خاص کیفیت کا نام ہے، جو کائنات کے بنیادی حقائق، یعنی توحید، معاد اور رسالت کے علم سے پیدا ہوتی ہے اور قلب انسانی پر اس طور سے مستولی ہو جاتی ہے کہ انسان کے جذبات، خواہشات اور ارادے باہم توافق اور ہم آہنگی کے ساتھ اس علم کے تابع ہو جاتے ہیں، اور فی الجملہ علم اور ارادے کے مابین دوئی ختم ہو کر یا گفت پیدا ہو جاتی ہے۔

علم حقیقی کے ساتھ انسانی ارادے کی مکمل یا گفت اور ہم آہنگی ہی ایمان کی اصل ہے، اور اس سے پیدا شدہ سکون اور اطمینان ایمان کا اصل ماحصل !!

رہی علم کی وہ حالت کہ:-

جانتا ہوں ثواب طاعت و زہد
پر طبیعت ادھر نہیں آتی

توجب تک یہ کیفیت برقرار رہے اور نفس انسانی تصادمات (Conflicts) کی آماج گاہ بنارہے، اس وقت تک ایمان حقیقی سے انسان محروم رہتا ہے۔ مولانا حمید الدین فراہمی کے الفاظ میں:

”خلاصہ بحث یہ ہے کہ ایمان ایک نفسانی و روحانی حالت کا نام ہے جو انسان کے تمام عقائد و اعمال پر حاوی ہے..... اس کے دور کرن یہ ایک علم اور دوسرا عمل، ان میں سے ایک کو بھی ڈھادو گے تو اس کی پوری عمارت ڈھے جائے گی۔ ایک شخص اللہ تعالیٰ کی رو بیت اور دین کے تمام اصول و فروع سے خوب واقف ہے، لیکن نافرمانی اور گناہ پر برابر مصر ہے تو اس کے لیے اس ایمان میں سے کوئی حصہ نہیں ہے جو اللہ تعالیٰ کے نزدیک معتبر ہے۔“

ظاہر ہے کہ جب ایمان کی حقیقت یہ ہے تو عمل صالح تو خود اس کی ایک فرع ہے اور اس کا ایک لازمی نتیجہ! یہاں تک کہ عمل صالح کے فقدان اور ایمان کے عملی نتائج کے عدم ظہور سے یہ نتیجہ اخذ کیا جا سکتا ہے کہ ایمان ہی میں خامی ہے اور صورتِ حال وہ ہے کہ

﴿وَلَمَّا يَدْخُلِ الْإِيمَانُ فِي قُلُوبِكُمْ﴾^(۱) ورنہ ایمان عمل صالح کا تو ایسا چولی دامن کا ساتھ ہے کہ ان کا ایک دوسرا کے بغیر تصور بھی نہیں کیا جاسکتا، اور ان دونوں کو ایک شمار کرنا خلاف واقعہ نہیں ہے۔

”عمل صالح“، کی قرآنی اصطلاح بھی بہت غور و فکر کی مسخرت ہے۔ ایک طرف تو قرآن حکیم اس وسیع اصطلاح میں اپنی ساری قانونی و اخلاقی تعلیمات اور پوری شریعت کو سمیٹ لیتا ہے اور دوسری طرف اس حقیقت کی طرف اشارہ کرتا ہے کہ اسی میں انسان کی حقیقی نشوونما اور ترقی کا راز پھر ہے اور اسی کے ذریعے انسان کی تمام فطری صلاحیتوں اور قوتوں (Potentialities) کا صحیح رُخ پر ارتقاء ممکن ہے، مولا نافرائی^۲ کے الفاظ ہیں:

”اللہ تعالیٰ نے اعمال حسنے کو ”صلحت“ کے لفظ سے تعبیر فرمایا ہے، اس لفظ کے استعمال سے اس عظیم حکمت کی طرف رہنمائی ہوتی ہے کہ درحقیقت انسان کی تمام ظاہری و باطنی، دینی و دنیاوی، شخصی و اجتماعی، جسمانی و عقلی صلاح و ترقی کا ذریعہ اعمال حسنہ ہی ہیں، یعنی عمل صالح و عمل ہوا جو انسان کے لیے زندگی اور نشوونما کا سبب بن سکے اور جس کے ذریعے سے انسان ترقی کے اُن اعلیٰ مدارج تک پہنچ سکے جو اس کی نظرت کے اندر و دیعت ہیں..... اس نکتے کو دوسرے لفظوں میں یوں سمجھ سکتے ہیں کہ انسان کائنات کی اس مجموعی میشین کا ایک پُردہ ہے۔ اس وجہ سے اس کے اعمال میں سے صالح اعمال صرف وہی ہوں گے جو اللہ تعالیٰ کی اس حکمت تدبیر کے موافق ہوں جو اس نے اس کلی نظام کے لیے پسند فرمائی ہے۔“

گویا ایمان نام ہے انسان کے خیالات و تصورات اور خواہشات و جذبات کے علم حقیقی کے ساتھ ہم آہنگ ہونے کا اور عمل صالح نام ہے اعمال انسانی کی اس مشیت کلی کے ساتھ موافقت کا جو اس کائنات میں جاری و ساری ہے اور یہ دونوں ایک ہی حقیقت کے دو

(۱) ترجمہ: ”یہ بدوكھتے ہیں ہم ایمان لے آئے (اے نبی!) کہہ دو تم ایمان نہیں لائے، بلکہ یوں کہو کہ ہم اسلام لے آئے ہیں، رہا ایمان تو وہ تو ابھی تمہارے دلوں میں داخل نہیں ہوا،“ (سورۃ الحجرات: ۱۳)

پہلو اور ایک ہی تصویر کے درخیز ہیں۔ یہی وجہ ہے کہ قرآن مجید ہمیشہ ایمان اور عمل صالح کا تذکرہ ایک ساتھ کرتا ہے اور ایسے مقامات اوقل تو ہیں ہی بہت کم جہاں صرف ایمان کا ذکر کیا گیا ہوا اور جہاں ایسا ہوا ہے وہاں بھی اکثر و بیشتر کوئی قرینہ ایسا ضرور موجود ہوتا ہے جس سے ایمان کے عملی تقاضوں کی جانب از خود اشارہ ہو جائے۔

مزید غور فرمائیے کہ انسان ایک متمدن حیوان ہے اور کوئی چاہے یا نہ چاہے اپنے اردو گرد کے ماحول سے اس کا فعل و انفعال اور تاثیر و تاثر کا تعلق با فعل موجود ہے۔ اولاً خود اس کے اعمال اگر واقعی صالح ہوں تو ان کے صالح اثرات اس کے خارج پر لازماً مرتب ہوں گے اور بالکل اس طرح جس طرح ایک دہکتے ہوئے انگارے سے گرمی خارج ہوتی ہے اور اپنے ماحول کو گرمادیتی ہے اور برف کی خنکی اپنے ماحول میں نفوذ کرتی ہے، انسانی اعمال کا صلاح و فساد ماحول کو متاثر کیے بغیر نہیں رہ سکتا۔ ثانیاً ماحول میں اگر فساد موجود ہو تو لازماً ایک صالح انسان کو اس کے مفسد اثرات سے اپنے آپ کو بچانے کے لیے مدافعت کرنی ہوگی..... ان ہی دو چیزوں کی بنیاد پر ایمان اور عمل صالح سے لازماً تواصی بالحق اور تواصی بالصریح پیدا ہوتے ہیں اور بالکل جیسے ایمان اور عمل صالح کا چولی دامن کا ساتھ ہے، اسی طرح تواصی بالحق اور تواصی بالصریح بھی باہم دگر لازم و ملزم ہیں۔

مولانا فراہمی^۱ عمل صالح سے تواصی کے تعلق کی وضاحت اس طرح فرماتے ہیں:

”اس سے معلوم ہوا کہ جس طرح ایمان سے عمل صالح پیدا ہوا اسی طرح عمل صالح سے تواصی وجود میں آیا، کیونکہ جس شخص کی نگاہوں میں حق محبوب ہو جائے گا اور وہ اس کے لیے صبر و استقامت کی تمام کڑیاں بھی سنبھل پر آ مادہ ہو گا، اس کے بارے میں لازماً اس کا علم، اس کی محبت اور اس کی غیرت ہر چیز بڑھ جائے گی اور اب صرف اسی قدر نہیں چاہے گا کہ خود ہی اس سے محبت کرے، بلکہ یہ بھی چاہے گا کہ تمام دنیا اس سے عشق کرے اور جہاں کہیں بھی حق کو مظلوم و مقہور اور باطل کو غالب و فتح مند دیکھے گا ترقی پ اُٹھے گا اور ایک غیور اور شریف انسان کی طرح دوسروں کو

بھی ابھارے گا کہ حق کی حمایت کے لیے آمادہ ہوں اور اس کا یہ دوسروں کو ابھارنا بھی درحقیقت خود اس کے اپنے ہی جذبہ حمایت کا ایک قدرتی نتیجہ ہے اور اس کا ایک حصہ ہے۔ پس یہاں تواصی کا ذکر اللہ تعالیٰ نے عمل صالح کے ایک جزو اور اس کی توضیح کی حیثیت سے فرمایا ہے۔“

حق کے لغوی مفہوم کی وضاحت مولانا فراہمی^۱ کے الفاظ میں یہ ہے:

حق اصل میں تو موجود اور قائم کو کہتے ہیں لیکن استعمال کے لحاظ سے اس کے معانی مختلف ہو گئے ہیں، کم از کم تین معنوں میں اس کا استعمال عام ہے:

- ۱) وہ بات جس کا واقع ہونا قطعی ہو۔
- ۲) وہ بات جو عقل کے نزدیک مسلم ہو۔
- ۳) وہ بات جو اخلاقیّاً فرض ہو۔

گویا تواصی بالحق چھوٹے اخلاقی فرائض کی ادائیگی کی تلقین سے لے کر عقل کے جملہ مسلمات اور کائنات کے جملہ حقائق کی تبلیغ و اشاعت، حتیٰ کہ اس ”دین الحق“ کی شہادت اور اقامت تک پڑھاوی ہے، جسے اللہ تعالیٰ نے اپنے رسول صلی اللہ علیہ وسلم پر نازل فرمایا۔ مولانا فراہمی^۱ کے الفاظ میں:

”اس سے معاملے کی اصل حقیقت سامنے آتی ہے کہ مسلمانوں کو اپنی ذمہ داری سے عہدہ برآ ہونے کے لیے ضروری ہے کہ وہ عمل صالح کریں، پھر ادائے حقوق کے معاملے میں ایک دوسرے کی مدد کریں اور چونکہ ادائے حقوق بغیر خلافت و سیاست کے نامکن ہے اس لیے ضروری ہے کہ خلافت قائم کریں۔“

اب صرف ایک مرحلہ اور باقی ہے، یعنی یہ کہ تواصی بالحق لازماً تواصی بالصریح کو تنزہم ہے۔ صبراً اول تو خود حق پر قائم رہنے کے لیے لازمی ہے اس لیے کہ حق پر خود قائم رہنا بغیر اس کے ممکن نہیں کہ طرح طرح کے لائق (Temptations) اور نفس کے مرغوبات کی کشش کے مقابلے میں انسان اپنے آپ کو تحام کر کے اور قسم ہاتھ کے نقصانات اور موائع و مشکلات کے مقابلے کے لیے تیار رہے، لیکن تواصی بالحق کے مقام پر آنے کے بعد تو صبر و

ضبط اور ثبات و استقامت کے عظیم امتحانات سے گزرنا گزیر ہو جاتا ہے۔ عام مشاہدے کی بات ہے کہ چھوٹی سے چھوٹی سچائی کا اقرار و اعلان کبھی بسا اوقات صبر و ضبط کے عظیم امتحان کی صورت اختیار کر لیتا ہے اور ادنیٰ سے ادنیٰ حقیقت پر استقامت بسا اوقات ہاتھ میں دیکھتے ہوئے انگارے کپڑنے کے مترادف ہو جاتی ہے، تو خود ہی تصور کیجئے کہ عقل کے جملہ مسلمات اور کائنات کے عظیم حقائق کی تبلیغ و اشاعت کیسے کچھ صبر و استقامت کی مقاضی ہوگی۔

اس پر مستزاد یہ کہ اداۓ حقوق کا مطالبہ کیا جائے! اور عدل و انصاف کے قیام کی دعوت دی جائے۔ آپ کسی کو کسی چھوٹی سے چھوٹی اخلاقی فرض کی ادا یگی کی تلقین کر کے دیکھیے کہ کیسے چہروں کے رنگ متغیر ہوتے ہیں اور تیوریاں بل کھا جاتی ہیں۔ کسی کو کسی کا غصب شدہ حق واپس کرنے کو کہہ کر دیکھیے کہ کیسی ناگواری (Resentment) کا سامنا آپ کو کرنا پڑتا ہے۔ کسی مظلوم کی حمایت میں ایک جملہ منہ سے نکال کر دیکھیے کہ کیسے آپ خود بخود ظالم کے حریف اور مدمقابل بن جاتے ہیں۔ تو خود ہی غور فرمائیے کہ:

”تمام اخلاقی فرائض کی ادا یگی کی تلقین، نظامِ عدل و فقط کے قیام کی دعوت اور پورے ”دینِ حق“ کی اقامت کا مطالبہ ٹھٹدے پیٹوں کیسے برداشت کیا جاسکتا ہے۔“

یہ بات کہ حق کی دعوت دی جائے اور باطل اس کے مراحم نہ ہو، میزان عدل و فقط کو قائم کرنے کا مطالبہ ہو لیکن ظالم اور غاصب خاموش رہیں، صرف ایک صورت ہی میں ممکن ہے اور وہ یہ کہ داعیانِ حق در پردہ باطل کے ساتھ مفاہمت و مصالحت (Compromise) کیے ہوئے ہوں اور پورے حق کے بجائے اس کے صرف ان اجزاء کی تبلیغ میں مصروف ہوں جو وقت کے جباروں اور قہاروں کو ”بے ضرر“ معلوم ہو۔ ورنہ تو اسی بالحق کے توہ مرحلے میں ابتلانا گزیر ہے اور اس کوچے میں ہر قدم ایک نئی آزمائش اور ہر لحظہ ایک نیا امتحان لے کر آتا ہے۔

یہ شہادت گہ الفت میں قدم رکھنا ہے

لوگ آسان سمجھتے ہیں مسلمان ہونا!

اس مرحلے پر اہل حق کے لیے اس کے سوا کوئی چارہ کار نہیں رہتا کہ اپنے اپنے حوصلوں اور قوتوں کا تمام اٹا شہ، اور صلاحیتوں اور تو انائیوں کی تمام پوچھی ایک جگہ مجمتع کر دیں اور ایک دوسرے کے دست و بازو بن کر، خود صبر کرتے اور دوسروں کو صبر و استقامت کی تلقین کرتے ہوئے، یعنی ﴿بِأَيْمَانِهِ الَّذِينَ أَمْنُوا أَصْبِرُوا وَصَابِرُوا وَرَابِطُوا﴾^(۱) کی مجمل تفسیر بن کر بناں مرصوص کی شکل اختیار کر لیں۔ اس منزل پر افراد کے قدم جنمے محال ہیں اور اجتماعیت ایک ناگزیر ضرورت کی صورت اختیار کر لیتی ہے۔ یہی وجہ ہے کہ حق اور صبر کی وصیت کو یہاں تفاصیل کے صیغہ میں بیان کیا گیا، اور ﴿وَتَوَاصُوا بِالْحَقِّ وَتَوَاصُوا بِالصَّابِرِ﴾ میں ایک جماعتی زندگی کی اہمیت کی جانب لطیف اشارہ فرمادیا گیا۔ مولانا فراہمی^(۲) کی تفسیر سورۃ العصر سے جو اقتباس اور درج کیا گیا، اس میں آپ آگے فرماتے ہیں:

”.....اور خلافت کا قیام چونکہ اطاعت امیر پر منحصر ہے اس لیے ضروری ہے کہ ان کے اندر اطاعت بھی موجود ہو۔“

.....(۷).....

اوپر کی تشرییحات سے یہ حقیقت دو اور دو چار کی طرح واضح ہو گئی ہے کہ ایمان، عمل صالح، تو اصلی بالحق اور تو اصلی بالصبر چار مختلف چیزیں نہیں ہیں، بلکہ ایک دوسرے کا منطقی نتیجہ اور ایک سیدھی شاہراہ کی چار منزلیں ہیں۔ ان کے آپس کے ربط و تعلق کی دوسری مثال یہ ہے کہ ایمان دراصل ایک تجھ کے مانند ہے، جس سے عمل صالح کا پودا پھوٹتا ہے اور جب یہ پودا اپنی پختگی کو پہنچتا ہے تو تو اصلی کے برگ وبارلاتا ہے۔ یہی وجہ ہے کہ اگرچہ قرآن مجید اکثر ویژہ ایمان کے ساتھ اس کے اوپر لینے نتیجے یعنی عمل صالح کا تذکرہ لازماً کرتا ہے، لیکن کہیں ایسا بھی ہوا ہے کہ صرف ایمان کے تذکرے سے ان چاروں کو مراد لے لیا گیا ہے جیسے ﴿إِنَّ الَّذِينَ قَالُوا رَبُّنَا اللَّهُ ثُمَّ دَعَّاهُمْ أَسْتَقْدَمُوا﴾^(۳) (آل آیتہ) میں جہاں ایمان کے بھی

(۱) ترجمہ: ”اے ایمان وال صبر کرو، مقا بلے میں ثابت قدم رہو اور چوکس و کمر بستہ رہو۔“ (آل عمران: ۲۰۰)

(۲) ترجمہ: ”جن لوگوں نے کہا ہمارا پروردگار اللہ ہے اور پھر اس پر جم گئے.....الخ (حمد المسجدہ: ۳۰)

صرف اصل الاصول یعنی ربو بیت خداوندی کے اقرار کا تذکرہ فرمایا گیا اور (ثُمَّ أَسْتَقَامُوا) میں عمل صالح، تواصی بالحق اور تواصی بالصبر سب کو سمیٹ لیا گیا اور کہیں ایمان کے بعد عمل صالح کے ذکر کے بغیر تواصی کا تذکرہ فرمادیا گیا، جیسے سورۃ البد میں ﴿ثُمَّ كَانَ مِنَ الَّذِينَ آمَنُوا﴾ کے فوراً بعد فرمایا گیا کہ ﴿وَتَوَاصُّوْ بِالصَّابِرِ وَتَوَاصُّوْ بِالْمَرْحَمَةِ﴾ واقعہ یہ ہے کہ قرآن حکیم صلاح و فلاح کے جس راستے کی جانب رہنمائی کرتا ہے یہ چار چیزیں اس کے لیے بہنزہ اساس کے ہیں اور ان ہی کی تشریح اور ان کے مدارج و مراتب کی تفصیل قرآن کے صفحات میں جا بجا پھیلی ہوئی ہے۔

پھر جس طرح ایمان کے ابتدائی مراحل سے لے کر صدقیقت کے مقام تک بے شمار مدارج ہیں اور عمل صالح موٹے موٹے اعمال سے شروع ہو کر ایک گھنے اور پاٹ دار درخت کی طرح انسانی زندگی کے جملہ اطراف حتیٰ کہ اس کے بعد تین گوشوں (Remote Corners) تک پر محیط ہو جاتا ہے، اسی طرح تواصی بالحق کے بھی مختلف مدارج اور مراتب ہیں۔ اس کی ابتدائی اور اوپریں صورت تواصی بالمرحمۃ کی ہے، جس کے موقع ہر انسان کو ہر وقت ملتے ہیں اور جس کی صلاحیت سے بھی شاذ ہی کوئی انسان محروم رکھا گیا ہے۔^(۱) اس سے بلند تر مرتبے میں تواصی بالحق، دعوت الی اللہ، اور ”امر بالمعروف و نهى عن المنکر“ کی صورت اختیار کرتا ہے اور اس سے بھی آگے بڑھ کر یہی تواصی بالحق کا شجرہ طیبہ شہادت حق، اعلائے کلمۃ اللہ اور اقاامت دین کی سعی و جہد کے برگ و بار لاتا ہے، جن کا ”ذروۃ سنام“ جہاد فی سبیل اللہ ہے! صبراً ان تمام مراحل میں انسان کا سب سے بڑا اسہارا ہے اور تواصی بالحق کے اعلیٰ مدارج میں تو اس کو ایک اجتماعیت میں سموکر تواصی بالصبر کی شکل دینے کے سوا کوئی چارہ کا رہتا ہی نہیں۔

ایمان، عمل صالح، تواصی بالحق اور تواصی بالصبر کے ان تمام مدارج تک ہر انسان کا پہنچنا یقیناً م الحال ہے۔

(۱) یہی وجہ ہے کہ قرآن حکیم و لا یَحْضُ عَلَى طَعَامِ الْمُسْكِنِ کا ذکر ہمیشہ انسان کی اخلاقی پستی کی انتہائی علامت (Symbol) کے طور پر کرتا ہے۔

لیکن اگر کسی انسان کی شخصیت کو کوئی اخلاقی یا روحانی بیماری گھن کی طرح کھانہ پچکی ہو تو لازم ہے کہ ایمان کا تھم جب اس کی کشش قلب میں جم کر پھوٹے تو اس سے عمل صالح اور تواصی بالحق کی متناسب اور متوازن شانیں نمودار ہوں۔

ایک معمولی سمجھ بوجھ کا آدمی جو ایمانیات کے بھی مبادی تک ہی رسائی رکھتا ہو اور شریعت کے موٹے موٹے احکام پر عمل پیرا ہو، اگر صرف تواصی بالمرحمۃ ہی تک پہنچ پائے تو یقیناً کوئی غلط بات نہیں، لیکن اگر صورت یہ ہو جائے کہ ایمان بالغیب کو ایمان شہودی بنانے کے لیے تو ریاضتوں اور مجاہدؤں پر ایڑی چوٹی کا زور صرف ہو رہا ہو، اور عبادات میں نوافل کی کثرت کے ساتھ مستحبات تک کا اہتمام باریک بینی اور پچھان پھٹک کے ساتھ ہو رہا ہو، لیکن تواصی بالحق تو سرے سے ہی نہ ہو، یا ہو بھی تو محض وعظ و نصیحت کی حد تک، تو یہ یقیناً ایک غلط صورت حال ہے۔ اور مجرّب صادق صلی اللہ علیہ وسلم نے ایک ایسے شخص کی خبر دے کر، جس کی طاعت و عبادات کا یہ حال تھا کہ فرشتوں نے خدا کے حضور اس کے بارے میں گواہی دی کہ ﴿إِنَّهُ لَمْ يَعْصِكَ طرفةَ عَيْنٍ﴾ (اس نے تو پاک جھکتے جتنا وقت بھی کبھی تیری نافرمانی اور معصیت میں بر نہیں کیا۔) لیکن جس کے اس جرم عظیم نے کہ ﴿فَإِنَّ وَجْهَهُ لَمْ يَتَمَعَّرِ فِيَّ سَاعَةً قَطُّ﴾ (رواه الحیرانی) (یعنی اللہ کے معاملے میں اس کی بے غیرتی اور بے حمیتی کا یہ عالم رہا کہ اس کے حدود کو پامال ہوتے دیکھ کر کبھی اس کے چہرے کا رنگ شدت غیرت سے متغیر نہ ہوا) اس کو عذاب الہی کا اولین مستحق بنا دیا۔ اس معاملے کی ایک انتہائی (Extreme) صورت ہمارے سامنے رکھ دی ہے۔

پھر اسی طرح یہ صورت حال بھی یقیناً غلط ہی نہیں انتہائی مہلک ہے کہ تواصی بالحق کے تو بلند ترین درجات پر فائز ہونے کی سعی کی جائے اور بزعم خوبیش اعلائے کلمۃ اللہ، اقامۃ دین الہی اور قیام نظام اسلامی کی جدوجہم کی جائے، لیکن عبادات میں محض فرائض کی ادائیگی ہوا وہ بھی مارے باندھے سے، اور ایمان کے باب میں صرف چند کلامی نظریات پر اکتفا کر لی جائے۔

ان دو انتہائی صورتوں (Extremes) کے درمیان اور بھی جتنی غیر متوازن صورتیں پائی جائیں سب کی سب غلط ہیں اور مہلک امراض کی علامات!

سورۃ العصر انسان کے لیے نجات کی جس واحد راہ کی نشاندہی کرتی ہے وہ یہ ہے کہ ہر انسان اپنی اپنی صلاحیت اور وسعت وہت کے مطابق ایمان کی گہرائیوں تک رسائی کی کوشش کرے اور جتنا جتنا اس کی حلاوت اور چاشنی سے حصہ حاصل کرتا جائے، اُسی قدر عمل صالح، تو اسی باعث اور تو اسی بالصبر پر عمل پیرا ہوتا چلا جائے۔

رہایہ مسئلہ کہ مختلف انسانوں کی صلاحیت اور وسعت کا تعین کس طرح ہو تو اگر چاکثر لوگوں کو شیطان نے دین میں ان کی بے عملی کے لیے بھی عذر سمجھا رکھا ہے کہ ہمارے اندر صلاحیت اور قابلیت موجود نہیں، لیکن اس کا سیدھا سا پیانہ جو ہر شخص کے ساتھ ہر دم موجود ہے، یہ ہے کہ دنیا میں اس کی صلاحیت اور قابلیت کا ظہور کس درجے میں ہو رہا ہے۔ ایک ایسا بائس و مسکین شخص جس کی بہت دنیا کی دوڑ میں بھی جواب دے چکی ہو، اگر دین میں عذر پیش کرے تو یقیناً اس کا عذر رقبل قبول ہے۔ لیکن ایسے لوگ جو دنیا کے سارے کاروبار میں دن دُنی رات چوگنی ترقی کر رہے ہوں، اگر دین کے معاملے میں عدم صلاحیت اور فقدان قابلیت کے عذر پیش کریں تو ظاہر ہے کہ ان کا یہ عذر کسی درجے میں بھی لا اُقت اعتماء نہیں۔

بَلِ الْإِنْسَانُ عَلَى نَفْسِهِ بَصِيرٌ وَلَوْلَا فِي مَعَذِيرَةٍ (القیامت: ۱۳، ۱۵)



راہِ نجات

سورۃ العصر کی روشنی میں

ایک تقریر

جو ۱۵۰/ فروری ۲۷ء کو اپنی سن کاٹ لا ہو رکے پرنپل صاحب کی دعوت پر
کانج کے اساتذہ اور سنیئر طلبہ کے ایک اجتماع میں پرنپل صاحب کی زیر
صدرات کی گئی۔

..... از

ڈاکٹر اسرار احمد

بِسْمِ اللَّهِ الرَّحْمَنِ الرَّحِيمِ

خطبہ مسنونہ، تلاوت سورۃ العصر اور دعا کے بعد:

محترم پرنسپل صاحب، اساتذہ کرام اور عزیز طلباء!

سب سے پہلے میں اللہ تعالیٰ کا شکر ادا کرتا ہوں جس نے اپنے فضل و کرم سے ایسی سبیل پیدا فرمادی کہ آج پاکستان کی اس بلند پایہ درس گاہ میں مطالعہ قرآن حکیم کی ہفت روزہ نشست کا آغاز ہو رہا ہے۔ حقیقت یہی ہے کہ اگرچہ ظاہری اسباب و وسائل کا بالکل انکار تو نہیں کیا جاسکتا لیکن اصلاً سب کچھ اللہ تعالیٰ ہی کی حکمت و تدبیر سے ہوتا ہے۔ وَاللَّهُ عَالِبُ عَلَىٰ أَمْرِهِ وَلِكُنَّ أَنْفُرَ النَّاسِ لَا يَعْلَمُونَ۔

اس کے بعد میں پرنسپل صاحب کا بھی شکریہ ادا کرتا ہوں جنہوں نے مجھے یہاں حاضر ہو کر اظہارِ خیال کا موقع عنایت فرمایا اور اساتذہ اور طلباء میں سے بھی ان حضرات کا شکریہ ادا کرتا ہوں جنہوں نے اس اجتماع کے اہتمام میں حصہ لیا ہے۔

جهاں تک مطالعہ قرآن حکیم کی اہمیت کا تعلق ہے اس کے بارے میں آج میں کچھ نہیں کہنا چاہتا۔ ان شاء اللہ العزیز اس کے موقع بعد میں ملتے ہی رہیں گے، بلکہ خدا نے چاہا تو ایک نشست خاص اس موضوع کے لیے وقف ہو گی۔

آج کے لیے میں نے طے کیا ہے کہ سورۃ العصر کا مختصر مفہوم آپ کے سامنے بیان کروں۔ اس انتخاب کے بہت سے اسباب میں سے ایک سبب یہ بھی ہے کہ مجھے معلوم ہوا ہے کہ آپ کے ہاں دینیات کے نصاب میں ایک سلسلہ کتب شامل ہے جس کا نام ہے "The Right Path"، چونکہ سورۃ العصر کا بنیادی مضمون بھی یہی ہے، لہذا میں نے سوچا کہ مطالعہ قرآن حکیم کے سلسلے کا آغاز اسی سورۃ مبارکہ سے کیا جائے۔

سورۃ العصر کے بارے میں چار بنیادی باتیں

سب سے پہلے اس سورۃ مبارکہ کے بارے میں چار بنیادی باتیں ذہن نشین کر لیجئے:

۱) ایک یہ کہ ترتیب نزولی کے اعتبار سے یہ قرآن حکیم کی اوّلین سورتوں میں سے ہے۔

گویا کہ یہ آنحضرت صلی اللہ علیہ وسلم پر کمی دور کے بالکل آغاز میں نازل ہوئی۔

(۲) دوسرے یہ کہ قرآن مجید کی مختصر ترین سورتوں میں سے ہے۔ اس لیے کہ یہ کل تین آیات پر مشتمل ہے اور ان میں سے بھی پہلی آیت صرف ایک لفظ پر مشتمل ہے، یعنی ”واعصر“۔

(۳) تیسرا یہ کہ اپنے مضمون اور معنوں کے اعتبار سے یہ قرآن حکیم کی جامع ترین سورت ہے، اس لیے کہ قرآن مجید کتاب ہدایت ہے (ہُدًی لِلنَّاسِ)، یعنی انسان کو کامیابی اور فوز و فلاح کا راستہ دکھانے کے لیے نازل کیا گیا ہے، تاکہ انسان نجات (Salvation) کو حاصل کر سکے اور واقعہ یہ ہے کہ قرآن حکیم نجات کی جس راہ کی جانب لوگوں کی رہنمائی کرتا ہے وہ نہایت اختصار لیکن حد درجہ جامعیت کے ساتھ اس چھوٹی سی سورت میں بیان ہو گئی ہے۔ اس اعتبار سے مجھے ایسا محسوس ہوتا ہے جیسے پورا قرآن مجید ایک درخت کی مانند ہے اور یہ چھوٹی سی سورت اُس کا نیچہ ہے اور جس طرح ایک نیچہ میں پورا درخت پہاڑ ہوتا ہے، اسی طرح سورۃ العصر میں پورا قرآن حکیم موجود ہے۔

یہی وجہ ہے کہ صحابہؓ کرام رضوان اللہ علیہم اجمعین کے بارے میں بعض روایات سے معلوم ہوتا ہے کہ جب ان میں سے دو حضرات کی ملاقات ہوتی تھی تو وہ جدا ہونے سے قبل ایک دوسرے کو سورۃ العصر ضرور سنایا کرتے تھے۔ اور یہی سبب ہے کہ امام شافعی رحمۃ اللہ علیہ نے اس سورہ مبارکہ کے بارے میں فرمایا ہے کہ اگر لوگ صرف اس ایک سورت پر غور کریں تو یہ ان کی ہدایت کے لیے کافی ہے، بلکہ ان کا یہ قول بھی نقل کیا گیا ہے کہ قرآن مجید میں اس سورت کے سوا اور کچھ نازل نہ ہوتا تو یہی ایک سورت لوگوں کی ہدایت کے لیے کافی ہوتی۔

(۴) چوتھے یہ کہ اس سورت کے الفاظ بہت سادہ اور آسان ہیں۔ آپ کو معلوم ہے کہ ہر زبان میں اس کے ادب کے شاہکار وہ ادب پارے قرار دیئے جاتے ہیں جن میں مضامین اور معانی تو بہت اعلیٰ اور بلند پایہ ہوں لیکن الفاظ نہایت آسان اور عام فہم

ہوں۔ ایسے ہی ادب پاروں کو ”سہلِ ممتنع“، قرار دیا جاتا ہے۔ تو واقعہ یہ ہے کہ اول تو پورا قرآن مجید، ہی عربی زبان کا اعلیٰ ترین ادبی شاہکار ہے اور گل کا گل، ہی سہلِ ممتنع ہے، لیکن اس میں بھی خاص طور پر یہ سورہ مبارکہ تو سہلِ ممتنع کی اعلیٰ ترین مثال ہے جس میں مضامین کے اعتبار سے تو گویا دریا کو کوزے میں بند کر دیا گیا ہے، لیکن ٹیلی اور بھاری بھرم لفظ ایک بھی استعمال نہیں ہوا۔

یہاں تک کہ ایک عام اردو دانشمند کے لیے بھی اس میں کوئی لفظ نہ نامنوں ہے نہ مشکل۔ مثلاً اس کا پہلا لفظ ”العصر“ ہے اور عصر کا لفظ ہماری عام بول چال میں استعمال ہوتا ہے، جیسے عصر حاضر، ہم عصر لوگ وغیرہ۔ اسی طرح انسان کا لفظ تو گویا ہی ہے اردو کا۔ پھر خسر کو دیکھتے تو خسارہ، خسان وغیرہ الفاظ کا ہم عام استعمال کرتے ہیں۔ اسی طرح ایمان، عمل صالح، حق اور صبر بھی یوں محسوس ہوتا ہے جیسے کہ ہماری ہی زبان کے الفاظ ہوں۔ بعض حروف جیسے ان۔ لفیٰ اور ال۔ کے علاوہ صرف ایک لفظ یعنی تَوَاصُوْذ رانا ناموں ہے، لیکن اس کا بھی مصدر یعنی وصیت ہماری بول چال میں بکثرت استعمال ہوتا ہے۔

فہم قرآن کے دو درجے

اس سورہ مبارکہ کا مفہوم بیان کرنے سے قبل میں چاہتا ہوں کہ ایک بنیادی بات آپ کو بتاؤں اور وہ یہ کہ فہم قرآن کے بہت سے مراتب ہیں، جن میں سے اوّلین یہ ہے کہ قرآن مجید کی کسی سورت یا آیت میں جو اصل سبق (Lesson) پہاں ہو اسے اخذ کر لیا جائے اور اس سے بنیادی رہنمائی (Basic Guidance) حاصل کر لی جائے۔ اسے خود قرآن مجید نے تَدَكُّر بالقُرْآن کا نام دیا ہے اور اس اعتبار سے قرآن مجید نہایت آسان کتاب ہے۔ اس کے برلنگ قرآن مجید پر غور و فکر کی بلند ترین سطح وہ ہے جسے قرآن مجید نے تَدَبَّر قرآن قرار دیا ہے، یعنی یہ کہ ہر لفظ کی گہرائی میں اُتر کراس کے معانی پر غور کیا جائے اور قرآن کے فلسفہ و حکمت کو اخذ کیا جائے۔ اس پہلو سے قرآن حکیم مشکل ترین کتاب ہے اور اس کے معانی کی تک پہنچنا آسان کام نہیں ہے۔

آج کی اس مجلس میں میں سورۃ العصر کا مفہوم مقدم الذکر اعتبار سے قدرے تفصیل سے بیان کروں گا، تاکہ اس سورۃ مبارکہ کی بنیادی تعلیم اور اس کی اصل رہنمائی پوری طرح واضح ہو جائے، اور پھر کچھ مختصر اشارات موخر الذکر طریق پر بھی کروں گا، تاکہ سوچنے سمجھنے والوں کو مزید غور و فکر کے لیے رہنمائی حاصل ہو جائے۔

.....(۲).....

ترجمہ

اس سورۃ مبارکہ کا سادہ ترین الفاظ میں ترجمہ یہ ہے:
 ”زمانے کی قسم ہے کہ تمام انسان خسارے میں ہیں۔ سوائے ان کے جو ایمان لائے اور انہوں نے ابھی عمل کیے اور باہم ایک دوسرے کو حق کی تاکید کی اور باہم ایک دوسرے کو صبر کی تاکید کی۔“

عبارت کا تجزیہ (Analysis)

ذراغور سمجھنے تو صاف نظر آجائے گا کہ اگرچہ اس سورۃ مبارکہ میں آیات تین ہیں، لیکن ان تینوں سے مکمل جملہ ایک ہی بنتا ہے۔ پہلی آیت ایک قسم پر مشتمل ہے۔ دوسری میں ایک قاعدة کلیہ (General Rule) بیان ہوا ہے۔ اور تیسرا میں اس قاعدة کلیہ سے ایک استثناء (Exception) کا بیان ہے، اور تینوں آیتیں مل کر ایک سادہ سی بات (Simple statement) کی صورت اختیار کر لیتی ہیں۔

اب میں چاہتا ہوں کہ آپ اس سادہ سے فقرے کو اچھی طرح ذہن نشین کر کے ذرا سے غور و فکر اور سوچ چار سے چار نتائج اخذ کریں، جو گویا کہ اس سورۃ مبارکہ کا اصل حاصل اور بنیادی سبق (Lesson) ہیں۔

کامیابی اور ناکامی کا معیار

سب سے نمایاں اور سب سے اہم حقیقت جو بالکل ظاہر و باہر ہے اور گویا اس جامِ حقیقت نما سے خود بخود چلکی پڑ رہی ہے یہ ہے کہ اس سوت میں انسان کی اصل کامیابی اور

نا کامی اور اس کے حقیقی نفع و نقصان کا معیار پیش کیا گیا ہے۔

اس حقیقت کو آپ سب اچھی طرح محسوس کر سکتے ہیں کہ ہر انسان اپنے سامنے کامیابی اور نا کامی اور نفع و نقصان کا کوئی نہ کوئی معیار ضرور رکھتا ہے، اور اس کی ساری عملی جدوجہد اور دنیا کی زندگی میں اس کی تمام محنت و مشقت کا رُخ اس معیار ہی سے متعین ہوتا ہے۔ جو لوگ عقلی اعتبار سے بلوغ اور پختگی کو پہنچ چکے ہیں ان میں سے تو شاذ ہی کوئی ہو گا جس کا کوئی نہ کوئی متعین نصب اعین (Goal) اور مطلح نظر (Ideal) نہ ہو، عموماً چھوٹے بچوں خصوصاً ان میں سے جو زیادہ ذہین ہوتے ہیں ان کے سامنے بھی کوئی نہ کوئی معیار مطلوب ضرور ہوتا ہے، جس کے حصول کے لیے وہ اپنی محنت اور جدوجہد کو مرکوز (Concentrate) کر دیتے ہیں۔

ہم اگر ذرا دیقت نظر سے اپنے گرد و پیش کا جائزہ لیں، بلکہ خود اپنے دل و دماغ میں جھانک کر دیکھیں تو صاف نظر آجائے گا کہ اس دُور میں کامیابی اور نا کامی کا اصل معیار یا تو روپیہ پیسہ، مال و دولت اور زمین و جائیداد ہے یا حیثیت، وجہت، اقتدار اور دنیوی دلبہ و جاہ و جلال اور عزت و شہرت اور نام و نمود، چنانچہ الاما شاء اللہ سب لوگ ان ہی چیزوں کی طلب میں لگے ہوئے ہیں اور ان ہی کے لیے انہوں نے اپنی ساری سُمیٰ و جدوجہد اور محنت اور مشقت کو صرف کر دیا ہے۔ اکثر طلبہ کے ذہنوں میں بھی یا تو کسی ایسے فن کی تخلصیل ہے جس سے خوب دولت کمالی جا سکے یا پھر کسی حیثیت و وجہت والی پوزیشن کا حصول ہے، اور ان چیزوں کو حاصل کر لینا ہی ان کے نزدیک کامیابی ہے اور حاصل نہ کر سکنا نا کامی۔

سورہ الحصر سے جو عظیم حقیقت سامنے آتی ہے وہ اس کے بالکل برعکس ہے۔ یعنی یہ کہ انسان کی کامیابی کا معیار نہ روپیہ پیسہ ہے، نہ حیثیت و وجہت، نہ جاہ و جلال ہے، نہ نام و نمود، بلکہ اس کی پہلی شرط ہے ایمان، دوسری شرط ہے عمل صالح، تیسرا شرط ہے تو اسی باحق اور چوتھی شرط ہے تو اسی بالصریر۔ گویا ہر وہ انسان جس میں یہ چار چیزیں موجود نہ ہوں ایک نا کام، نامراد اور خائب و خاسر انسان ہے، چاہے وہ لکھ پتی ہی نہیں کروڑ پتی ہو بلکہ قارون کی سی دولت اسے حاصل ہو جائے اور چاہے کتنا ہی صاحب حیثیت و وجہت کیوں

نہ ہو اور فرعون و نمرود کی سی بادشاہی ہی کیوں نہ حاصل کر لے۔ اور اس کے برعکس (Conversely) ہر وہ شخص کامیاب اور با مراد اور فائز المرام ہے جس میں یہ چاروں چیزیں موجود ہوں، چاہے اس کے پاس مال و دولت دنیوی سرے سے موجود نہ ہو، بلکہ اسے فاقوں سے سابقہ ہو، اور چاہے وہ جائیداد اور متاع و اسباب دنیوی سے کتنا ہی تھی دست کیوں نہ ہو، یہاں تک کہ اس کے پاس سرچھپانے تک کو جگہ نہ ہو، اور چاہے وہ دنیا میں کتنا ہی غیر معروف اور گلناام کیوں نہ ہو، یہاں تک کہ کوئی اسے پوچھتا تک نہ ہو۔

غور کیجئے تو معلوم ہو گا کہ اس حقیقت کو سرسری طور پر مان لینا جس قدر آسان ہے، اس پر دل کا ٹھک جانا اسی قدر مشکل ہے۔ یہ دنیا عالم اسباب ہے اور ہم اس کے طواہر سے لازماً متاثر ہوتے ہیں۔ اور جب ہم دیکھتے ہیں کہ دنیا میں آرام و آسائش اور عزت و شہرت روپے پیسے اور اسباب و وسائل ہی سے وابستہ ہے تو ہم بے اختیار ان چیزوں کے حصول کے لیے کوشش ہو جاتے ہیں، حتیٰ کہ یہ بھی بھول جاتے ہیں کہ کیا صحیح ہے اور کیا غلط، کیا جائز ہے اور کیا ناجائز اور کیا حلال ہے اور کیا حرام۔ گویا اس دنیا کی زندگی میں ہمارے رویے اور طرزِ عمل کی درستی کا تمام تراخصار اسی بات پر ہے کہ ہمارا کامیابی اور ناکامی اور نفع و نقصان کا معیار بدل جائے۔ چنانچہ یہی اس سورہ مبارکہ کا اصل سبق (Lesson) ہے۔

آپ غور کریں گے تو یہ بات واضح ہو جائے گی کہ اگر وہ سادہ سی حقیقت جو اس عظیم سورت میں بیان ہوئی ہے ہمارے ذہن نہیں ہو جائے، اور وہ سادہ سا جملہ جس پر یہ سورت مشتمل ہے ہماری لوح قلب پر کندہ ہو جائے، تو ہمارے نقطہ نظر میں کیسا عظیم انقلاب برپا ہو جائے گا، ہماری اقدار (Values) کتنی بدل جائیں گی اور عملی زندگی میں ہمارا رویہ (Attitude) کس قدر تبدیل ہو جائے گا۔ جو چیز پہلے اہم ترین نظر آتی تھی اب انتہائی حقیقی نظر آئے گی، اور جو پہلے بالکل غیر و قیع نظر آتی تھی اب انتہائی اہم محسوس ہو گی۔

واقعہ یہ ہے کہ صحابہ کرام رضی اللہ تعالیٰ عنہم کی زندگی میں جو عظیم انقلاب برپا ہوا اس کی تھیں نقطہ نظر کی یہی تبدیلی کا فرماتھی، اور نقطہ نظر کی اسی تبدیلی کا کرشمہ تھا کہ انہیں خدا اور اُس کے رسول صلی اللہ علیہ وسلم کی رضا جوئی کے مقابلے میں دنیا و ما فیہا بالکل حقیر نظر

آتے تھے، حتیٰ کہ انہیں زندگی کی نسبت موت زیادہ عزیز ہو گئی تھی۔

الغرض، اس سورہ مبارکہ کا اصل سبق یہی ہے، اور ہم میں سے ہر شخص کو چاہئے کہ اس کا خوب مراقبہ کرے اور اسے اچھی طرح ذہن تھین بھی کرے اور جا گزین قلب بھی۔

نجات کی کم از کم شرائط اور اس کے ناگزیر لوازم

دوسرے بنا دی نتیجہ جو اس بحث کی ترکیب (Construction) سے خود بخود حاصل ہوتا ہے یہ ہے کہ اس سورت میں نجات کی کم از کم شرائط بیان ہو رہی ہیں اور اس کے ناگزیر لوازم کا ذکر ہے، نہ کہ کامیابی کی بلند ترین منازل یا فوز و فلاح کے اعلیٰ مراتب کا۔ گویا یہ نجات (Salvation) کے کم از کم (Minimum) تقاضوں کا بیان ہے اور ان سے کم پر نجات کی توقع نہیں کی جاسکتی۔ سادہ لفظوں میں یوں کہا جا سکتا ہے کہ یہاں کامیابی کی فرست یا سینڈ ڈوبیشن کا تذکرہ نہیں ہے، بلکہ صرف آخر درجہ میں پاس ہونے کی شرح (Mere Pass Percentage) کا بیان ہو رہا ہے۔

غور کرنے سے معلوم ہوتا ہے کہ یہ دوسرے نتیجہ بھی عملی اعتبار سے نہایت اہم ہے اور اسی کو فراموش کر دینے کا نتیجہ ہے کہ مسلمانوں میں شدید اخلاقی و عملی انحطاط پیدا ہوا۔ اس لیے کہ فطری طور انسان میں محنت و مشقت اور ایثار و قربانی کا مادہ کامیابی کے کم از کم معیار کی نسبت اور تناسب ہی سے پیدا ہوتا ہے اور ایسے لوگ بہت کم ہوتے ہیں جو خصوصاً دینی معاملات میں اعلیٰ مراتب اور بلند مقامات کے لیے کوشاں ہوں۔ اس کے برعکس عظیم اکثریت ایسے لوگوں کی ہوتی ہے جو کسی نہ کسی طرح ہمت کر کے نجات کے کم از کم لوازم کو پورا کرنے کی سعی کرتے ہیں۔ یہی وجہ ہے کہ اس سورہ مبارکہ میں نجات کے کم از کم تقاضوں کو نہایت سادہ الفاظ میں بیان کر دیا گیا ہے، تاکہ لوگ اپنی اپنی ہمت اور وسعت کے مطابق ان کو پورا کرنے پر کمر بستہ ہو سکیں۔

چاروں شرطیں لازمی ہیں

تیسرا نتیجہ جو اسی دوسرے نتیجہ کی فرع (Corollary) ہے یہ ہے کہ نجات کے لیے

ایمان، عمل صالح، تواصی بالحق، تواصی بالصبر چاروں لازم ہیں اور ان میں سے کسی ایک کو بھی ساقط نہیں کیا جاسکتا۔ اس لیے کہ یہ کلام الہی ہے، اس میں کوئی حرف بھی ضرورت سے زائد اور محض ردیف و قافیہ کی ضرورت کے تحت یا غیر ضروری مبالغہ آمیزی کے لیے نہیں ہے۔ اور جب یہاں خسارے اور ناکامی سے نجات کی شرائط کے ضمن میں چار چیزوں کا بیان ہوا ہے تو یقیناً وہ چاروں ہی چیزیں لازمی ہیں اور ان میں سے کسی ایک کو بھی ساقط کر دیا جائے تو انسان کی نجات کی ذمہ داری قرآن حکیم پر نہیں رہے گی۔ بالکل ایسے ہی جیسے اگر کوئی ماہر معانع کسی مریض کو چار ادویات پر مشتمل نسخہ لکھ کر دے اور مریض اپنی مرضی سے اس میں سے کسی ایک دوا کو کم کر دے تو اب اس نسخہ کی ذمہ داری اس معانع پر نہیں ہوگی، بلکہ خود اس مریض پر ہوگی۔

اس حقیقت پر زور دینا اس لیے ضروری ہے کہ ہم مسلمانوں کی عظیم اکثریت کے ذہنوں میں یہ غلط بات بیٹھ گئی ہے کہ ہر کلمہ گو کی نجات لازمی ہے، گویا نجات کے لیے صرف ایمان اور اس کا بھی محض زبانی اقرار کافی ہے۔ اس کے بعد اگر کوئی کچھ بھی عمل کر لے تو یہ اضافی نیکی ہے اور اس سے اس کے درجات بلند ہو جائیں گے، ورنہ محض نجات کے لیے عمل ضروری نہیں ہے۔ بہت کم تعداد ایسے لوگوں کی آپ کو ملے گی جو ایمان کے ساتھ تھوڑے بہت عمل کو بھی کسی درجے میں نجات کے لیے ضروری سمجھتے ہوں۔ یہ تھوڑی تعداد بھی تواصی بالحق یعنی حق کی دعوت و اشاعت کو تو ہرگز ہر شخص کے لیے لازم نہیں سمجھتی اور یہ خیال بالکل یقین سا گردانا جاتا ہے کہ حق کی تبلیغ و تلقین تو بس ایک مخصوص گروہ ہی کا کام ہے، باقی لوگوں کے لیے نہ صرف یہ کہ دعوت و تبلیغ لازمی نہیں ہے بلکہ مناسب بھی نہیں۔ پھر اس خاص گروہ نے بھی بالعلوم کامل اور مکمل حق کی تبلیغ سے ابتلاء و آزمائش کو دعوت دینے کی عزمیت کی راہ کو چھوڑ کر زیادہ تر رخصتوں پر اپنے عمل کا دار و مدار کھدیا ہے، اور اس طرح پوری امت پر بے عملی، جمود، قطل اور عمل سے گریز اور فرار کی ذہنیت کا تسلط ہو گیا ہے۔ اور اس صورت حال میں کوئی تبدیلی اُس وقت تک ممکن نہیں ہے جب تک لوگوں کو یہ معلوم نہ ہو کہ نجات کے لیے عمل صالح بھی ناگزیر ہے، بلکہ اس سے بھی بڑھ کر حق کا اقرار و اعلان اور اس کی دعوت و

شہادت بھی لازمی ہے، اور اس راہ میں جو مصیبت یا تکلیف آئے اس پر ثابت قدم رہنا بھی۔ چنانچہ یہی وہ عظیم حقیقت ہے جو اس انہائی مختصر مگر نہایت جامع سورت میں ہیان ہوئی ہے۔

ان چاروں چیزوں کے مابین جو عقلی اور منطقی ربط ہے اسے بھی سمجھ لینا ضروری ہے۔ کسی انسان کا صاحب سیرت و کردار قرار پانا اس پر منحصر ہے کہ وہ ہر معاملہ میں اولاً یہ دیکھے کہ صحیح بات کیا ہے۔ پھر جس بات کی صحت پر اس کے دل و دماغ گواہی دے دیں اس کو عملًا اختیار کرے اور نہ صرف خود اختیار کرے بلکہ اس کا اقرار و اعتراف اور اعلان عام بھی کرے اور دوسرے لوگوں کو بھی اس کو مانے اور قبول کرنے کی دعوت دے، اور پھر اگر اس راہ میں کوئی وقت پیش آئے یا ایثار و فربانی اور سرفوشی و جانشناختی کا مرحلہ آجائے تو پامردی و استقلال کا ثبوت دے اور پیٹھے دکھا کر بھاگ نہ جائے۔ کسی شریف اور صاحب کردار انسان کے لیے ان مراحل میں سے کسی میں بھی کوئی دوسرا روشن انتخیار کرنا ممکن نہیں۔ بصورت دیگر وہ ایک بودا، تھڑدلا اور کمزور سیرت و کردار کا حامل انسان قرار پائے گا، نہ کہ ایک شریف اور صاحب کردار انسان۔ چنانچہ یہی عقلی ربط اور منطقی ترتیب (Logical Sequence) ہے ایمان، عمل صالح، تواصی بالحق اور تواصی بالصبر میں..... اور کسی بھی صاحب کردار انسان کے لیے ان میں سے کسی ایک سے بھی کنی کتنا ممکن نہیں۔

زورِ کلام اور انہائی تاکید و توثیق

چوڑھا اور آخری نتیجہ جو اس مختصری سورت کی عبارت کے تجزیے سے حاصل ہوتا ہے، یہ ہے کہ متذکرہ بالاتینوں متأنح سرسری نہیں بلکہ انہائی موکد اور موافق ہیں اور اس میں ہرگز کسی شک و شبہ کی گنجائش نہیں، اس لیے کہ اول تو ہمارا ایمان ہے کہ قرآن مجید اللہ کا کلام ہے اور اللہ کی فرمائی ہوئی بات اپنی صداقت اور حقانیت پر خود آپ ہی دلیل کامل ہے: ﴿وَمَنْ أَصْدَقُ مِنَ اللَّهِ قِيَلًا﴾ (اور اپنے قول میں خدا سے زیادہ سچا اور کون ہو سکتا ہے؟) لیکن اس پر اکتفا نہیں بلکہ خود خدا نے بھی ان حقائق پر قسم کھائی ہے اور اس طرح یہ کلام انہائی موکد ہو گیا ہے، اور اس میں جو حقائق مضمرا ہیں اور انسان کے لیے جو سبق پہاں

ہیں وہ سب انتہائی یقینی اور ہر قسم کے شکوک و شبہات سے منزہ اور مبررا ہیں۔ یعنی یہ کہ یقیناً نوع انسانی بحیثیت مجموعی گھائٹے اور خسارے سے دوچار ہونے والی ہے اور ہلاکت و تباہی کا نوالہ بننے والی ہے، سوائے ان افرادِ نوع انسانی کے جو ایمان، عمل صالح، تواصی بالحق اور تواصی بالصبر چاروں لوازم کو پورا کریں اور نجات کی اس کسوٹی پر بحیثیت مجموعی پورے اتریں۔ الغرض یہ ہیں وہ چار بنیادی نتائج جو اس سورہ مبارکہ پر بحیثیت مجموعی ادنیٰ تماں اور سرسری غور و فکر سے حاصل ہوتے ہیں۔ گویا یہ ہے تذکری سطح پر سورۃ العصر کا اصل ما حاصل!

.....(۳).....

اب میں چاہتا ہوں کہ آپ حضرات اس سورہ مبارکہ کے ایک ایک لفظ کو قدرے گھرائی میں اُتز کر سمجھنے کی کوشش کریں، اور ابطورِ خود دیکھیں کہ اس سورہ عظیمہ کی ظاہری سلاست کے پردوں میں کیسے کیسے عظیم حقائق مضمراں ہیں اور کسی کیسی اعلیٰ حکمتیں اور دانا نیاں پہنہاں ہیں اور اس طرح غالب مرحوم کے اس شعر سے بھی لطف اندازو ہوں کہ

گنجینہ معنی کا طسم اس کو سمجھئے!

جو لفظ کہ غالب مرے اشعار میں آوے
اور اس کے اس مصرے کو بھی داد دیں کہ:

زیر ہر ہر لفظ غالب چیدہ ام میختانہ
اس لیے کہ غالب نے اپنے کلام کے بارے میں تو یہ بتیں بس شاعرانہ تعالیٰ ہی میں کہہ دی
ہیں، لیکن قرآن حکیم واقعۃ ان کامصادیں کامل ہے۔

”والعصر“ کا حقیقی مفہوم

سب سے پہلے لفظ ”والعصر“ کو لیجئے جس کا سادہ ساترجمہ ہم ”زمانے کی قسم“ کر آئے ہیں۔

”عصر“ کا اصل مفہوم صرف زمانہ نہیں، بلکہ تیزی سے گزرنے والا زمانہ ہے۔ عربی میں عصر اور دہر کے دو الفاظ بہت جامع ہیں اور ان دونوں میں صرف زمان (Time)

نہیں، بلکہ زمان اور مکان کے مرکب (Time & Space Complex) کی جانب اشارہ ہے اور حسن اتفاق سے قرآن مجید میں ”العصر“ اور ”الدہر“ دونوں ہی ناموں کی سورتیں موجود ہیں۔ ان دونوں میں فرق یہ ہے کہ دہر میں مرکب زمان و مکان کی وسعت کا لحاظ ہے یا جدید فلسفی کی اصطلاح میں یوں کہہ لیں کہ زمانِ مطلق (Absolute Time or Pure Duration) کی تیز روی کی جانب اشارہ ہے۔ گویا فلسفیانہ اصطلاح میں زمانِ کامرو اور اس (Serial Time) مراد ہے۔

”العصر“ میں حرفِ واوِ حرفِ جار ہے اور اس کا معنا قسم کا ہوتا ہے اور قسم سے اصل مراد شہادت اور گواہی ہے۔

گویا لفظ ”العصر“ کا حقیقی مفہوم یہ ہوا کہ ”تیزی سے گزرنے والا زمانہ شاہد ہے اور گواہی دے رہا ہے۔“

خُسران کا وسیع مفہوم

اسی طرح دوسری آیت کا سادہ ترجمہ بھی ہم نے یہ کیا ہے کہ پوری نوع انسانی گھائٹے اور خسارے میں ہے، لیکن اس سے بھی اصل مفہوم ادا نہیں ہوتا، اس لیے کہ خسان قرآنی اصطلاح میں صرف دوچار ہزار یادو چار لاکھ کے گھائٹے کوئی نہیں، بلکہ کامل تباہی اور بربادی کو کہتے ہیں۔ چنانچہ کامیابی اور بار بار ایجاد کے لیے تو قرآنِ حکیم میں متعدد الالفاظ استعمال ہوئے ہیں جیسے فوز و فلاح اور رشد و سعادت، لیکن ان سب کی کامل ضد (Antonym) کی حیثیت سے ایک ہی جامع لفظ استعمال ہوتا ہے اور وہ ہے خسان۔ گویا دوسری آیت کا اصل مفہوم یہ ہوا کہ ”پوری نوع انسانی تباہی اور ہلاکت و بربادی سے دوچار ہونے والی ہے۔“

اس عظیم آیت میں جو اہم حقیقت بیان ہوئی ہے اور نوع انسانی کے جس الیے (Human Tragedy) کی طرف یہ آیت اشارہ کر رہی ہے اس کا صحیح مفہوم و

اد را کے دو مرتبوں (Stages) میں ہو سکتا ہے۔ ایک یہ کہ ہر انسان اس دنیا کی زندگی میں شدید قسم کی محنت و مشقت سے دو چار ہے۔ اکثر لوگوں کو اپنی اور اپنے لواحقین (Dependents) کی بنیادی ضرورتیں فراہم کرنے کے لیے صحیح سے شام تک کمر توڑ دینے والی مشقت کرنی پڑتی ہے اور پھر بھی بنیادی ضرورتیں Basic Necessities (آبادی کی ایک عظیم اکثریت) تک پوری نہیں ہوتیں۔ چنانچہ انسانی آبادی کی ایک نسبتی خوشحالی ہے۔ جو لوگ نسبتاً خوشحال ہیں، انہیں بھی بہر حال محنت اور مشقت کیے بغیر کوئی چارہ نہیں۔

اس حد تک تو پھر بھی انسان زیادہ سے زیادہ ایک بار برداری کے جانور سے مشابہ ہے، لیکن اس کا مزیدالیہ یہ ہے کہ اس میں احساسات بھی بے پناہ موجود ہیں، الہذا اسے ان مشقتوں پر مستلزم اور شمار قسم کے صدمات سے بھی دو چار ہونا پڑتا ہے۔ کبھی اولاد کی محبت اُسے رُلاتی ہے تو کبھی اعزہ واقارب کے دُکھ اُسے بامٹنے پڑتے ہیں، کبھی کسی عزیز کی بیماری کا غم سہہ رہا ہوتا ہے تو کبھی کسی محبت یا محبوب کی موت کا صدمہ برداشت کرتا ہے۔ الغرض اس کے لیے صرف محنت و مشقت ہی ضروری نہیں بلکہ رنج والم بھی لازمی ہیں۔ بقول

غالب۔

قید حیات و بند غم اصل میں دونوں ایک ہیں
موت سے پہلے آدمی غم سے نجات پائے کیوں
آپ کو یقیناً معلوم ہو گا کہ حیات انسانی میں اسی درد اور دُکھ اور رنج والم کے مشاہدے سے مہاتما گومت بدھ اس درجہ دل برداشتہ ہو گئے تھے کہ انہوں نے عین جوانی کے عالم میں نوجوان یہوی اور معصوم بیٹے کو سوتے چھوڑ کر جنگل میں جا ڈھونی رہا تھا۔

خوشحال اور دولت مندوگوں کے بارے میں عوام کو اکثر یہ مغالطہ لائق ہو جاتا ہے کہ شاید انہیں کوئی دُکھ نہیں۔ حالانکہ واقعہ یہ ہے کہ جس نوع کے نفسیاتی کرب (Psychic Agony) سے ان کی اکثریت دو چار ہوتی ہے اس کا اندازہ بھی عام آدمی نہیں کر سکتا۔

چنانچہ انہیں بے شار قسم کے تضادات ڈھنی (Conflicts) اور مالیوسیوں (Frustrations) کا سامنا رہتا ہے اور اکثر و پیشتر امراضِ دماغی (Mental Diseases & Psychic Disorders) کا شکار اسی طبقے کے لوگ ہوتے ہیں۔

یہ دراصل انسانی الیے کا پہلا درجہ ہے اور اسی کا ذکر قرآن حکیم کے تیسیوں پارے میں سورۃ البلد کی اس آیت میں نہایت فصاحت و بلاغت سے ہوا ہے کہ:

﴿لَقَدْ خَلَقْنَا الْإِنْسَانَ فِي كَبِيدٍ﴾

”هم نے انسان کو مشقت ہی میں پیدا کیا ہے۔“

اس پر مستزدایہ ہے کہ اس کا الیہ دنیا کی زندگی ہی میں ختم نہیں ہوتا، بلکہ موت کے بعد اس کا اصل اور سخت تر مرحلہ شروع ہوتا ہے، گویا قول شاعر۔

اب تو گھبرا کے یہ کہتے ہیں کہ مر جائیں گے
مر کے بھی چین نہ پایا تو کدھر جائیں گے

انسانی ٹریجیڈی یعنی الیے کا نقطہ عروج (Climax) یہ ہے کہ دنیا کی ساری محنتیں اور مشقتیں جھیل کر اور ساری کلفتیں سہہ کر اچانک اسے اپنے خالق و مالک کے سامنے محابی کے لیے بھی پیش ہونا پڑے گا، جہاں اسے اپنی زندگی بھر کے اعمال و افعال کی جواب دئی کرنی ہوگی۔ یہی نقشہ ہے جو قرآن کریم کی اس آیہ کریمہ میں کھینچا گیا ہے۔

﴿يَا يَاهَا إِلَّا إِنْسَانٌ إِنَّكَ كَادِحٌ إِلَى رَبِّكَ كَدُّحًا فَمُلْقِيْهُ﴾

الانشقاق: ۶

”اے انسان! تجھے مشقتیں سہتے، کھپتے کھپاتے بہر حال اپنے رب کی خدمت میں حاضر ہونا ہے۔“

اور پھر اگر اس محابی میں اس کے خیالات و اعتقادات اور افعال و اعمال میں کجھی کا پہلو غائب نکلا تو اسے ہمیشہ ہمیش کے لیے دردناک سزا اور اذیت بخش عذاب کے حوالے کر دیا جائے گا، اور یہی اصل خسروان ہے۔ (ذلِکَ هُوَ الْخُسْرَانُ الْمُبِينُ ۱۵: ۱۱) اور مقتصر ا

یہ ہے ﴿إِنَّ الْإِنْسَانَ لِفِي خُسْرٍ﴾ کا حقیقی مفہوم۔

پہلی دو آیتوں کا باہمی ربط

یہ تو واضح ہے کہ پہلی آیت ایک قسم پر مشتمل ہے اور دوسری جواب قسم پر، یعنی دوسری آیت میں ایک حقیقت کا بیان ہے اور پہلی میں اس پر زمانے کی گواہی کی جانب اشارہ ہے، تو سوال پیدا ہوتا ہے کہ ان دونوں کے ماہین منطقی ربط کیا ہے؟

غور کرنے سے معلوم ہوتا ہے کہ عصر یعنی زمانِ جاری یا زمانِ مسلسل ایک ایسی چادر کی مانند ہے جو ازال سے ابد تک تن ہوئی ہے۔ گویا زمانہ انسان کی تخلیق اولین سے لے کر نہ صرف انسان کی حیاتِ دنیوی اور اس کی پوری تاریخ بلکہ حیاتِ آخر دنی اور اس کے جملہ مراحل کا چشم دید گواہ ہے۔ چنانچہ انسان کی محنت و مشقت اور رنج و الم سے بھر پور زندگی بھی اس کی نگاہوں کے سامنے ہے اور قوموں کے عروج و ذوال کے تمام واقعات کا بھی وہ چشم دید گواہ ہے اور حیاتِ آخر دنی میں انسانی ٹریبیڈی کا نقطہ عروج بھی گویا اس کے بالکل سامنے موجود ہے۔ اس طرح ﴿إِنَّ الْإِنْسَانَ لِفِي خُسْرٍ﴾ کا سب سے بڑا شاہد گویا زمانہ ہی ہے۔

اس حقیقت ثابتہ پر ایک تنبیہ اور انذار کا مزید رنگ ہے جو لفظ و العصر کے استعمال سے پیدا ہو گیا ہے اور وہ یہ کہ انسان کی ہلاکت اور تباہی اور خسراں حقیقی کا اصل سبب یہ ہے کہ اس پر غفلت طاری ہو جاتی ہے اور وہ اپنے ماحول اور اپنے فوری مسائل و معاملات میں اُلچہ کر گویا گم شدگی کی سی کیفیت سے دوچار ہو جاتا ہے۔ بقول علامہ اقبال مرحوم ۔

کافر کی یہ پہچان کہ آفاق میں گم ہے

مؤمن کی یہ پہچان کہ گم اُس میں ہیں آفاق!

وَالْعَصْرُ كَالْفَلَظِ إِنْسَانٌ كَوْجَهْوُرٌ كَرْغَلَتٌ سَے بیدار کرتا ہے کہ غافل انسان! تیرا اصل سرمایہ وہ وقت ہے جو تیزی سے گذر اجرا ہا ہے اور تیری اصل پونچی یہ مہلت عمر ہے جو سُرعت سے ختم ہو رہی ہے، اور اگر تو نے اس میں اپنی شخصیت کی تعمیر نہ کر لی یا بقول علامہ اقبال اپنی

خودی کو بلند نہ کر لیا تو پھر ابدی ہلاکت اور بتاہی سے دوچار ہونا پڑے گا۔ گویا بقول شاعر۔
 غافل تجھے گھریال یہ دیتا ہے منادی
 گردوں نے گھری عمر کی اک اور گھٹا دی

ایمان کا اصل مفہوم

اس خسراں عظیم اور بتاہی اور بر بادی سے نجات کی شرط اُذل ایمان ہے۔ ایمان کا فقط آمن سے بنتا ہے اور اس کے لفظی معنی ہیں کسی کو امن دینا اور سکون بخشنا۔ لیکن اصطلاحی معنی میں ”ل“، ”یا“، ”ب“ کے صلوں (Prepositions) کے ساتھ استعمال ہوتا ہے، جیسے امنَ لَهُ یا امنَ بِہ اور اس صورت میں اس کے لفظی معنی تصدیق اور یقین و اعتماد کے بن جاتے ہیں۔

ایمان کی اصل حقیقت کو سمجھنے کے لیے ضروری ہے کہ پہلے آپ اس حقیقت پر غور کریں کہ ہر وہ انسان جو عقل اور شعور کی پتختگی کو پہنچ جائے لازماً یہ سوچتا ہے کہ میں کون ہوں اور کہاں سے آیا ہوں اور کائنات کیا ہے اور اس کی ابتداء اور انہتائی کیا ہے اور خود میرے سفر زندگی کی آخری منزل کون سی ہے؟ جن لوگوں نے فلسفہ کا کچھ بھی مطالعہ کیا ہے وہ جانتے ہیں کہ پوری انسانی تاریخ کے دوران میں تمام سوچنے اور سمجھنے والے لوگ ان ہی سوالات پر غور و فکر کرتے رہے ہیں اور ان ہی کا اطمینان بخش جواب حاصل کرنے کی کوشش کرتے رہے ہیں۔ اس لیے کہ اس کے بغیر انسان بالکل اندھیرے میں ہے کہ نہ وہ اپنی حقیقت سے آگاہ ہے، نہ کائنات کی حقیقت پر مطلع اور نہ اپنے آغاز و انجام کی خبر اسے حاصل ہے نہ کائنات کی ابتداء و انہتائی کا علم، گویا بقول شاعر:-

نہ ابتدا کی خبر ہے نہ انہتائی معلوم
 رہا یہ وہم کہ ہم ہیں سو یہ بھی کیا معلوم
 اب ظاہر ہے ان سوالات کا جتنی اور یقینی جواب ہم اپنے حواس سے ہرگز معلوم نہیں کر سکتے۔ ہم ابھی اس عالم طبیعی (Physical World) کی وسعتوں کے بارے میں بھی کوئی اندازہ نہیں کر پائے، کجا یہ کہ اس کی ابتداء اور انہتائی کا علم ہمیں حاصل ہو۔ اسی طرح اس

سوال کا جواب بھی کہ آیا اس دنیا میں پیدائش سے قبل بھی ہماری کوئی حقیقت تھی یا نہیں اور موت کے بعد بھی ہمارا کوئی وجود برقرار رہے گا یا نہیں، حواس کے ذریعے ممکن نہیں، اس لیے کہ ہم اپنے حواس کے ذریعے نہ پیدائش سے پہلے کی دنیا میں جھانک سکتے ہیں اور نہ موت کے بعد کے عالم میں! غرض علم حقیقی کے بارے میں انسان کی مجبوری اور بے بسی کا یہ عالم ہے۔

اس پس منظر میں غور کیجئے کہ تاریخ انسانی کے دوران مسلسل بہت سے ایسے لوگ پیدا ہوتے رہے جنہوں نے لوگوں کو بتایا کہ ہمارے پاس ایک خاص ذریعہ علم (وجی) ہے، جس کی بنا پر ہم اور یقین طور پر جانتے ہیں کہ یہ کائنات نہ ہمیشہ سے تھی، نہ ہمیشہ رہے گی، بلکہ اسے ایک خالق نے پیدا کیا ہے جو تمام صفات کمال سے بدرجہ تمام و کمال متصف ہے اور اپنی ذات و صفات میں تنہا ویکتا ہے اور ہمیشہ سے ہے اور ہمیشہ رہے گا۔ اسی نے تمہیں پیدا کیا اور تمہاری زندگی بس یہی دنیا کی زندگی نہیں، بلکہ وہ تمہیں مرنے کے بعد دوبارہ زندہ کرے گا اور وہ تمہاری اصل اور دائیٰ زندگی ہو گی، اور اس زندگی میں تمہارے ساتھ معاملہ اور سلوک اس زندگی کے خیالات و عقائد اور افعال و اعمال کی بنیاد پر ہو گا۔ اور اسی خالق و مالک نے ہمیں اس پر مامور کیا ہے کہ ہم تمہیں ان حقائق سے بھی آگاہ کر دیں اور اس دنیا میں زندگی بسر کرنے کا صحیح طریقہ بھی بتا دیں تاکہ تم اُس اخودی زندگی میں خسان سے بچ سکو اور فوز و فلاح اور کامیابی و کامرانی سے ہمکنار ہو سکو۔

آپ سمجھ گئے ہوں گے کہ ان حضرات ہی کو ہم انبیاء اور رسول کے نام سے جانتے ہیں اور ان ہی کی تصدیق کا نام ایمان ہے، جس کے دو پہلو ہیں۔ ایک زبانی اقرار اور دوسراے قلبی یقین۔ یعنی زبان سے یہ گواہی ہے کہ ہم رسولوں کی بھی تصدیق کرتے ہیں اور ان کی تعلیمات کے مطابق خدا کو بھی مانتے ہیں اور اس کی جملہ صفات کو بھی اور بعثت بعد الموت، حشر و نشر، حساب کتاب اور جزا اور سزا کو بھی تسلیم کرتے ہیں اور جنت اور دوزخ کو بھی، اور دل میں ان تمام بالتوں پر پختہ یقین رکھنا ایمان ہے۔

اب ظاہر ہے کہ ایمان، کائنات اور انسان کے بارے میں علم کا حقیقی نام ہے اور اس

کے دو نتیجے لازمی ہیں:

ایک یہ کہ انسان کا اضطراب رفع ہو جائے اور اسے سکون اور اطمینان حاصل ہو جائے، اور کائنات اور خود اپنی حقیقت کا علم حاصل کرنے کی جو پیاس اس کی فطرت میں تھی اسے تسلیم حاصل ہو جائے۔ چنانچہ یہ داخلی امن ہی ایمان کا اصل حاصل ہے اور یہی وجہ ہے کہ یہ اصطلاح ”امن“ کے مادے سے اخذ کی گئی ہے۔

دوسرا یہ کہ چونکہ بقول سقراط ”علم بنکی ہے اور جہالت بدی“ الہذا اس علم حقیقی کا لازمی نتیجہ یہ ہونا چاہئے کہ عمل بھی دُرست ہو جائے اور انسان بہترین اخلاق سے مزین ہو جائے اور گھٹیا اعمال و افعال کا خاتمہ ہو جائے۔

یہ دوسری بات نہایت اہم ہے، اس لیے کہ اس سے معلوم ہوتا ہے کہ ایمان اور عمل کا چوپی دامن کا ساتھ ہے اور ایمان عمل صاحب باہم لازم و ملزم ہیں۔

آپ خود فرمائیے کہ ایک شخص تو ایسا ہے کہ جس کے نزدیک یہ کائنات ایک اتفاقی حادثے کے طور پر وجود میں آگئی ہے اور اس کا پورا نظام خود بخود چل رہا ہے، اور ایک دوسرا شخص ہے جو اس کے بر عکس یہ مانتا ہے کہ ایک علیم و خبیر ہستی اور عزیز و حکیم ذات نے ہی اس کائنات کو پیدا کیا ہے اور اُسی کے چلائے اس کا نظام چل رہا ہے، تو کیا ان دونوں کا عملی رو یہ ایک ہی ہو سکتا ہے اور کیا ان کے طرزِ عمل میں زمین و آسمان کا فرق واقع نہیں ہو جائے گا؟ اسی طرح ایک شخص وہ ہے جس کے نزدیک زندگی بس یہی زندگی ہے جو ہم اس عالم میں بس رکر رہے ہیں اور موت کے بعد کوئی زندگی نہیں، کوئی حساب و کتاب نہیں، کوئی پوچھ گھٹ نہیں اور کوئی جزا و سزا نہیں۔ اور دوسرا شخص یقین رکھتا ہے کہ اصل کتاب زندگی تو موت کے بعد شروع ہو گی۔ یہ زندگی تو بس ایک دیباچے اور مقدمے کی تیثیت رکھتی ہے، اور مرنے کے بعد ہر انسان کو اپنے ہر عمل ہی نہیں ہر ہر قول بلکہ ہر ہر خیال تک کے بارے میں جواب دی کرنی ہو گی، تو کیا ان دونوں کے عملی رو یہ میں مشرق و مغرب کا بعد پیدا ہونا لازمی نہیں؟ سیدھی سی بات ہے کہ پہلے انسان کا تو فلسفہ ہی یہ بن جائے گا کہ رعایت کا بابر بہ عیش کوش کے عالم دوبارہ نیست!

اور اس عیش کو شی میں نہ اسے صحیح و غلط کی تمیز رہے گی، نہ جائز و ناجائز کی اور نہ حلال و حرام کی۔ اس کے برعکس دوسرا شخص زندگی میں ہر قدم پھونک کر اٹھائے گا اور ایک احساس ذمہ داری ہر دم اس کے سر پر مسلط رہے گا۔ کویا ایمان کے نتیجہ میں انسان کی شخصیت میں ایک انقلاب (Transformation) لازمی ہے۔

اچھی طرح سمجھ لیجئے کہ ہمارے یہاں جو یہ خیال عام ہو گیا ہے کہ ایمان جدا ہے اور عمل جدا، تو یہ صرف قانونی درجے میں ہے۔ اس لیے کہ دنیا میں کسی شخص کا مسلمان سمجھا جانا صرف اس کے اقرار بالسان پر مبنی ہے اور اس میں انسان کا عمل زیر بحث نہیں لایا جاسکتا، لیکن وہ حقیقی ایمان جو عبارت ہے یقین قلبی سے لازماً عمل میں انقلاب پیدا کر دیتا ہے، حتیٰ کہ اگر عمل میں تبدیلی پیدا نہ ہو تو یہ اس بات کا قطعی ثبوت ہے کہ حقیقی ایمان موجود نہیں ہے۔ یہی وہ حقیقت ہے جسے آنحضرت صلی اللہ علیہ وسلم نے متعدد احادیث میں واضح فرمایا ہے۔ چنانچہ آپ کا ایک قول مبارک ہے کہ ﴿لَا إِيمَانَ لِمَنْ لَا يَأْدِي إِيمَانَ لِمَنْ لَا عَهْدَ لَهُ﴾ (رواه البیهقی: عن انس) یعنی اس شخص کا کوئی ایمان نہیں جس میں امانت کا وصف نہیں اور جو امانت (Trust) کو ضائع (Betray) کرتا ہے، اور جس میں عہد کی پاسداری نہیں اس کا کوئی دین نہیں۔ غور کریں کہ کتنا پیارا ہے حضور صلی اللہ علیہ وسلم کا اندازہ بیان اور کتنی دو اور دوچار کی طرح واضح ہے وہ بات جو آپ نے فرمائی ہے۔

اسی طرح ایک موقع پر آنحضرت صلی اللہ علیہ وسلم نے تین بار قسم کہا کفر فرمایا: ﴿وَاللَّهُ لَا يُؤْمِنُ، وَاللَّهُ لَا يُؤْمِنُ، وَاللَّهُ لَا يُؤْمِنُ﴾ ”خدا کی قسم وہ مومن نہیں ہے، خدا کی قسم وہ مومن نہیں ہے، خدا کی قسم وہ مومن نہیں ہے۔“ اس پر صحابہ نے سوال کیا: ﴿مَنْ يَا رَسُولَ اللَّهِ﴾ ”حضور صلی اللہ علیہ وسلم کس کی بابت ارشاد فرمارہے ہیں؟“ تو آپ نے جواباً ارشاد فرمایا: ﴿الَّذِي لَا يَأْمُنْ جَارِهُ بُوَائِنَةً﴾ (متفق علیہ: عن ابی هریرہ) یعنی وہ شخص جس کی ایذ ارسانیوں سے اس کا ہمسایہ چین میں نہ ہو! غور فرمائیے کہ آنحضرت صلی اللہ علیہ وسلم کس قدر تاکید کے ساتھ ایمان کی نفی کلی کا اعلان فرمارہے ہیں اور وہ بھی کسی گناہ کبیرہ پر نہیں، شرک، قتل، نافق، زنا یا چوری، ڈاکے پر نہیں، بلکہ صرف ایک ایسی بات پر جسے ہم زیادہ سے

زیادہ بداخلتی پر محول کرتے ہیں۔ کیا اس کے بعد بھی اس خیال کے لیے گنجائش ہے کہ ایمان اور عمل دو علیحدہ چیزیں ہیں اور باہم لازم و ملزم نہیں؟ اس غلط فہمی کی نظر کے لیے قرآن مجید کا مستقل اسلوب یہ ہے کہ ایمان کے بعد اس کے لازمی نتیجے کے طور پر عمل صالح کا ذکر ضرور کر دیا جاتا ہے۔

اچھی طرح سمجھ لیجئے کہ جب تک ایمان صرف اقرار باللسان کے درجے میں رہتا ہے یعنی صرف قول تک محدود ہوتا ہے، عمل اس کے خلاف ہو سکتا ہے۔ اس لیے کہ قول فعل کا تضاد تو اس دنیا کی ایک عام چیز ہے۔ لیکن جب یہی ایمان تصدیق بالقلب کے درجے کو پہنچ جاتا ہے، یعنی یقین بن کر دل میں اُتر جاتا ہے تو پھر عمل کا بدل جانا لازمی ہے۔ اس لیے کہ انسان کا عملی رو یہ اس کے یقین ہی پرمنی ہوتا ہے۔ جیسے ہمیں یقین ہے کہ آگ جلا دیتی ہے تو ہم آگ میں ایک انگلی تک ڈالنے کو تیار نہیں ہوتے۔ بلکہ یقین تو دُور کی بات ہے انسان کا عمل تو گمان سے بھی متاثر ہو جاتا ہے۔ جیسے ہمیں معلوم ہے کہ تمام سانپ زہر یہ نہیں ہوتے، لیکن ایک گمان سا ہوتا ہے کہ ہو سکتا ہے کہ یہ سانپ زہر یلا ہو، تو اس گمان کے نتیجے میں ہم لازماً اس سے بچتے ہیں۔ تو پھر اگر کسی شخص کو یقین ہو کہ خدا ہے اور وہ سمیع و بصیر اور علیم و خبیر ہے، میری ہر حرکت بلکہ میری زبان سے نکلنے والا ہر لفظ، بلکہ اس سے بڑھ کر میرے دل کا ہر ارادہ اس کے علم میں ہے اور مجھے مرکر لازماً اس کے حضور حاضر ہونا ہے اور اپنے پورے کارنامہ زندگی کی جواب دہی کرنی ہے، پھر نہ اس کی سزا اوپکڑ سے کہیں بھاگ کر نجح نکلنے کا کوئی امکان ہے اور نہ ہی کسی سفارش یا کچھ دے دلا کر چھوٹ جانے کی کوئی صورت ہے، تو کیسے ممکن ہے کہ اس کے عمل میں تبدیلی پیدا نہ ہو اور وہ گناہ اور معصیت کی زندگی برکرتا رہے۔ یہی امر ہے جو حضور صلی اللہ علیہ وسلم کے اس قول مبارک میں بیان ہوا ہے کہ:

((لَا يَرْبِّنِي الزَّانِي حِينَ يَرْبِّنِي وَهُوَ مُؤْمِنٌ وَلَا يَسْرِقُ السَّارِقُ

حِينَ يَسْرِقُ وَهُوَ مُؤْمِنٌ وَلَا يَشْرَبُ الْخَمَرَ حِينَ يَشْرَبُهَا وَهُوَ

(مُؤْمِنٌ))

”یعنی کوئی بدکار حالت ایمان میں بدکاری نہیں کرتا اور نہ کوئی چور حالت ایمان میں چوری کرتا ہے اور نہ کوئی شرابی حالت ایمان میں شراب نوشی کرتا ہے۔“ (متفق علیہ: عن ابن ہریرہ)

بلکہ ان گناہوں کا صدور ہوتا ہی اس وقت ہے جب کسی سبب سے حقیقتی ایمان دل سے زائل ہو جاتا ہے۔ گویا ایمان اور عمل صالح کا چولی دامن کا ساتھ ہے اور یہ دونوں باہم لازم و ملزم ہیں۔ بلکہ صحیح اور درست عمل اور عمدہ اخلاق اور اعلیٰ کردار ایمان حقیقی کا لازمی جزو ہیں۔ یہی وجہ ہے کہ سورۃ العصر میں ایمان کے بعد نجات کی دوسری شرط کے طور پر عمل صالح کا ذکر کر دیا گیا۔

عمل صالح کا اصل مفہوم

عمل صالح کا عام ترجمہ اپنے اور نیک اعمال سے کیا جاتا ہے۔ لیکن خود اس لفظ کی گہرائی میں اترتی یہ تو مزید حقائق پر سے پرداہ اٹھتا ہے۔ اس لیے کہ ایک طرف تو اس کے باوجود کہ عمل اور فعل دونہایت قریب المفہوم الفاظ ہیں، ان کے معنی میں ایک باریک سا فرق بھی ہے اور وہ یہ کہ فعل کسی بھی کام کو کہہ دیں گے لیکن عمل کا اطلاق عام طور پر محنت طلب اور مشقت بخش کام پر ہوتا ہے، اور دوسری طرف صالح کا اطلاق ہر اس چیز پر ہوتا ہے جس میں ترقی اور نشوونما کی صلاحیت موجود ہو۔ اب ان دونوں کو جوڑی یہ تو معلوم ہوگا کہ اس اصطلاح کی اصل حقیقت یہ ہے کہ انسان کو اپنا وہ اصل مقام حاصل کرنے کے لیے جس پر اس کی بالقوہ (Potentially) تخلیق ہوئی ہے، ایک محنت اور جدوجہد کی ضرورت ہے اور ایک چڑھائی چڑھنی لازم ہے جس کا جامع عنوان عمل صالح ہے۔ گویا یہ وہی بات ہوئی جو کسی شاعر نے ان الفاظ میں بیان کی کہ۔

فرشته سے بہتر ہے انسان بننا
مگر اس میں پڑتی ہے محنت زیادہ

سورۃ اتین متعدد اعتبارات سے سورۃ العصر سے بہت مشابہ ہے، چنانچہ اس میں اسی حقیقت کو زیادہ وضاحت سے بیان کیا گیا ہے کہ:

﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾

﴿سَافِلِينَ﴾

﴿إِلَّا الَّذِينَ آمَنُوا وَعَمِلُوا الصَّلِحَاتِ﴾

یعنی انسان کی تخلیق اصلاً تو نہایت اعلیٰ مقام پر ہوئی تھی اور اسے جنوں پر ہی نہیں فرشتوں پر بھی فضیلت عطا کر کے خلاف و نیابت الہی سے سرفراز فرمایا گیا تھا، لیکن پھر عملًا اسے عالم آب و گل میں مقید اور نفس امارہ کے پھندوں میں گرفتار کر کے گویا نیچے والوں میں سب سے نچلے مقام پر ڈال دیا گیا۔ اب اپنے اصل مقام کی بازیافت کے لیے لازم ہے کہ وہ علم حقیقی بھی حاصل کرے، یعنی ایمان کے نور سے اپنے باطن کو منور کرے اور عمل صحیح بھی اختیار کرے، یعنی اعمال صالح سے اپنے ظاہر کو مزین کرے اور شریعت اور طریقت کی را ہوں پر گامزن ہو! چنانچہ یہی اس کی نجات (Salvation) کے ابتدائی لوازم ہیں۔

تواصی کے معنی

سورۃ الحصہ میں دو بار جو لفظ تواصی آیا ہے اس کا مصدر ”تواصی“ ہے اور یہ وصیت سے بنا ہے جس کے معنی ہیں تاکید اور اصرار کے ساتھ کسی بات کی تلقین و نصیحت۔ پھر یہ مصدر باب تفاصیل سے ہے، جس کے خواص میں ایک توباء کی اشتراک ہے اور دوسرے شدت و مبالغہ۔ اس کا مطلب یہ ہوا کہ ایک توبیہ عمل تواصی پورے زورو شور اور پوری قوت و شدت کے ساتھ مطلوب ہے، اور دوسرے اس مرحلے پر ایک اجتماعیت کا قیام ناگزیر ہو جاتا ہے جو باہم ایک دوسرے کے حقوق اور صبر کی تلقین کے اصول پر ہتھی ہو۔

حق کے معنی

اسی طرح لفاظ حق بھی معنی و مفہوم کے اعتبار سے بہت وسیع ہے اور اس کا اطلاق ہر اس چیز پر ہوتا ہے جو واقعی ہو (یعنی محس خیالی اور وہی نہ ہو) یا عقل کے نزدیک مسلم ہو یا اخلاقاً واجب ہو یا مقصد اور غرض و غایت کی حامل ہو (یعنی بے کار اور لا یعنی وعیث نہ ہو)۔

تو معلوم ہوا کہ تواصی بالحق کے معنی ہوں گے ہر اس بات کا اقرار و اعلان اور ہر اس چیز کی دعوت و تلقین جو واقعی اور حقیقی ہو یا عقولاً ثابت ہو یا اخلاقاً واجب ہو۔ گویا حق کے

دارے میں چھوٹی سے چھوٹی صداقت سے لے کر کائنات کے بڑے بڑے حقوق و حقوق سب داخل ہو گئے، اور تو اسی بالحق کے ذیل میں چھوٹی سے چھوٹی اخلاقی نصیحتوں سے لے کر اس سب سے بڑے حق کا اعلان بھی شامل ہو گیا کہ اس کائنات کا مالک حقیقی صرف اللہ ہے، اور صرف اُسی کو حق پہنچتا ہے کہ دنیا میں اُس کا حکم چلے اور اسی کا قانون نافذ ہو۔ پھر یہ کہ اس حق کا صرف اعتراف و اعلان ہی نہ ہو، بلکہ اس کی عملی تعمید کے لیے جدوجہد کی جائے۔

اس طرح تو اسی بالحق کی جامع اصطلاح میں وہ سب مفہوم شامل ہیں جو قرآن حکیم کی بہت سی اصطلاحوں میں مضر ہیں، جیسے امر بالمعروف و نہی عن المنکر، یعنی ہر نیکی اور بھلائی کی دعوت دینا اور اس کا حکم دینا اور ہر بدی اور برائی سے منع کرنا اور روکنا، یا تو اسی بالمرحمة یعنی لوگوں کو باہم ایک دوسرا پر شفقت اور نرمی کرنے کی تلقین و نصیحت، یا دعوت الی اللہ یعنی لوگوں کو اپنے مالک حقیقی کی معرفت حاصل کرنے اور عبادت اختیار کرنے کی دعوت دینا یا جہاد فی سبیل اللہ یعنی اللہ کے دین کے غلبے کی جدوجہد کرنا اور اس کے لیے اپنی جانبیں کھپانا اور مال صرف کرنا۔

صبر کا مفہوم

اسی طرح صبر کا مفہوم بھی بہت وسعت کا حامل ہے اور اس کا اصل ماحصل یہ ہے کہ انسان اپنے طے کردہ راستے پر گامزن رہے اور اس سے اُسے نہ کوئی تکلیف یا مصیبت ہٹا سکے نہ لائی و حرص۔ گویا اسے اپنی راہ سے نہ تو کسی قسم کے تشدد (Persecution) سے ہٹایا جاسکے نہ کسی طرح کے طمع اور لالج (Temptation) سے، بلکہ وہ ہر صورت میں ثابت قدم رہے اور شباثت و استقلال اور پا مردی و بہادری کے ساتھ حق پر خود بھی قاہم رہے اور دوسروں کو بھی اس کی دعوت دیتا چلا جائے۔

تواصی بالحق اور تواصی بالصبر لازم و ملزم ہیں

جس طرح ہم دیکھے ہیں کہ ایمان اور عمل صالح کا چولی دامن کا ساتھ ہے، اسی

طرح تو اسی بالحق اور تو اسی بالصبر بھی باہم لازم و ملزم ہیں۔ اس لیے کہ حق کی دعوت کو دنیا میں بالعموم گوارانیتیں کیا جاتا اور اس کی مزاحمت لازماً ہوتی ہے، چنانچہ اہل حق کو لازماً تکالیف اور مصائب کا سامنا رہتا ہے۔

ہم سب کو اس کا تجربہ ہے کہ چھوٹی سے چھوٹی نصیحت بھی بسا اوقات لوگوں کو خست نا گوار معلوم ہوتی ہے۔ مثال کے طور پر اگر کسی شخص کو کسی دوسرے کے پانچ روپے ادا کرنے ہوں اور وہ لیت وعل سے کام لے رہا ہو اور آپ اس سے کہیں کہ بھلے آدمی اس کے پانچ روپے ادا کر دو، تو اس کی تیوری پر بل پڑ جائیں گے اور وہ آپ سے سخت طیش میں کہے گا کہ آپ کون ہوتے ہیں ہمارے معاملے میں دخل دینے والے؟ اس پر قیاس کر لیجئے کہ جب بڑے بڑے حقوق کی ادائیگی کی تلقین ہو تو کیسی کچھ نا گواری (Resentment) کا سامنا کرنا ہو گا اور کتنی مزاحمت و مخالفت سے سابقہ پیش آئے گا۔

اور یہی مقام اصل میں انسان کی سیرت و کردار کے امتحان کا ہے۔ واقعہ یہ ہے کہ حق کی پہچان اور اس کی معرفت اتنی مشکل نہیں جتنا اس کو خود بھی اختیار کرنا اور دوسروں کو بھی اس کی دعوت دینا اور بھر اس را میں ثابت قدم رہنا، جسے قرآن مجید کی اصطلاح میں ”استقامت“ کہتے ہیں۔ اسی مرحلہ پر آ کر معلوم ہوتا ہے کہ کون کتنے پانی میں ہے اور آیا سیرت و کردار نام کی کوئی چیز اس کے پاس موجود ہے یا نہیں!

یہی وجہ ہے کہ قرآن حکیم میں بڑے شدود م (Emphasis) اور نہایت تاکید و توثیق کے ساتھ یہ حقیقت بیان ہوئی کہ اہل ایمان کو لازماً امتحان اور ابتلاء و آزمائش سے سابقہ پیش آتا ہے اور ان کے دعویٰ ایمان کی صداقت کو طرح طرح سے جانچا اور پرکھا جاتا ہے، اور صادق الایمان وہی قرار پاتے ہیں جو ان امتحانات میں ثابت قدم رہیں اور صبر و استقلال کا عملی ثبوت پیش کریں۔

ایمان، عمل صالح اور تو اسی کا باہمی ربط

اب تک ہم نے سورۃ العصر میں بیان شدہ نجات کی چار شرائط کو دو دو کے دو جوڑوں

میں تقسیم کر کے دیکھ لیا ہے کہ ایک طرف ایمان اور عمل صالح لازم و ملزم ہیں اور دوسری طرف تو اصلی بالحق اور تو اصلی بالصبر بھی باہم نزوم رکھتے ہیں۔ اب ان دو جوڑوں کے مابین جو رشتہ ار تعلق ہے اسے بھی سمجھ لیں تو بات پوری ہو جائے گی۔

یہ فطرت کا عام اصول ہے کہ کوئی شے نہ ماحول سے متاثر ہوئے بغیر رہ سکتی ہے نہ اسے متاثر کیے بغیر۔ برف میں جو خنکی ہے وہ اپنے ماحول میں لازماً سراحت کرے گی اور آگ کی حرارت اپنے ماحول کو لازماً گرم کر دے گی۔ یہی معاملہ اخلاقیات کے میدان میں ہے۔ اگر کسی انسان میں عمل صالح حقیقتہ پیدا ہو جائے تو وہ لازماً ماحول میں اثر و نفع کرے گا اور اس سے نیکی اور بھلائی لازماً پھیلے گی۔ کویا عمل صالح کا فطری نتیجہ تو اصلی بالحق ہے۔ انسانی اخلاقیات میں یہ اصول اور بھی شدت کے ساتھ کار فرما ہوتا ہے۔ اگر اجتماعی

ماحول خراب ہے تو اس کی خرابی لازماً افراد کی زندگیوں میں سراحت کرے گی، اور اس سے بچنے کی ایک ہی راہ ممکن ہے کہ ماحول کو تبدیل کر دیا جائے یا کم از کم اس کو تبدیل کرنے کی جدوجہد مسلسل جاری رکھی جائے۔ اس طرح اگر ماحول نہ بھی تبدیل ہو تو کم از کم وہ شخص ”جارحیت بہترین دفاع ہے“ (Best Defence is Offence) کے اصول پر عمل پیرا ہو کر اپنا دفاع ضرور کر لے گا۔ اسی لیے حضور صلی اللہ علیہ وسلم نے فرمایا ہے کہ ﴿مَنْ رَأَىٰ مِنْكُمْ مُنْكِرًا فَلْيُوْغِيْرَهُ بَيْدِهِ، فَإِنْ لَمْ يَسْتَطِعْ فِيْلِسَانِهِ، فَإِنْ لَمْ يَسْتَطِعْ فِيْقَلِبِهِ وَذَلِكَ أَضْعَفُ الْإِيمَان﴾ (رواه مسلم: عن ابی سعید الخدری) تم میں سے جو کوئی کسی برائی کو دیکھے اس کا فرض ہے کہ اسے بزورِ بازو (نیکی سے) بدل دے، پھر اگر اس کی قوت نہ رکھتا ہو تو زبان سے ضرور منع کرے، اور اگر اس کی بھی طاقت نہ رکھتا ہو تو کم از کم دل سے ضرور مدافعت کرے۔ یعنی دل میں ضرور رُاجانے اور اس کو نہ روک سکنے پر متأسف ہوا اور یہ ایمان کا ضعیف ترین درجہ ہے۔

پھر تو اصلی بالحق انسان کی شرافت کا بھی لازمی تقاضا ہے۔ اس لیے کہ جو حق کسی انسان پر منکشf ہوا ہے اور جسے خود اس نے اختیار کیا ہے، اس کی انسان دوستی کا لازمی تقاضا ہے کہ اسے دوسروں کے سامنے بھی پیش کرے، تاکہ زیادہ سے زیادہ انسان اس سے فتح اندوز

ہوں اور اس کی برکتوں سے مقتمع ہو سکیں۔ اسی لیے آنحضرت صلی اللہ علیہ وسلم نے فرمایا کہ: ﴿لَا يُؤْمِنُ أَحَدٌ كُمْ حَتَّىٰ يُحِبُّ لِأَخْيُهُ مَا يُحِبُّ لِنَفْسِهِ﴾ (رواه مسلم: عن ابی سعید الخدری) یعنی تم میں سے کوئی شخص مون نہیں قرار پا سکتا جب تک وہ اپنے بھائی کے لیے وہی کچھ پسندنا کرے جو اپنے لیے کرتا ہے۔

اور آخری درجہ میں یہ انسان کی غیرت اور محیت کا تقاضا بھی ہے کہ جس حق کو اس نے خود قبول کیا ہے اس کا پر چار کرے، اس کا مبلغ اور علمبردار بنے اور اس کا بول بالا کرنے کے لیے تن من دھن سے جدوجہد کرے۔

سیدھی سی بات ہے کہ اگر انسان ایک خاص طرز کو اختیار کرتا ہے اور ماحول کسی اور رنگ میں رنگا ہوا ہے تو نظری طور پر دو ہی صورتیں ممکن ہیں۔ ایک یہ کہ عز ”زمانہ باقونہ ساز دو بازمانہ بساز!“ کے مطابق خود بھی ماحول ہی کے رنگ میں رنگ جائے، تاکہ دوئی ختم ہو جائے اور تصادم باقی نہ رہے، اور دوسرے یہ کہ عز ”زمانہ باقونہ ساز دو بازمانہ تیز!“ کی روشن اختیار کر کے اور ماحول سے ٹکر لے کر اسے اپنے رنگ میں رنگنے کی کوشش کرے۔ اب ظاہر ہے کہ ایک شریف، باوقار، غیور اور باحمیت انسان تو صرف ایک ہی راہ اختیار کر سکتا ہے اور وہ دوسری ہے نہ کہ پہلی۔ وہ اس کو تو گوارا کر لے گا کہ ”بازی اگرچہ پانہ سکا سر تو کھو سکا!“ کے مصدق اپنی جان دے دے، لیکن اسے ہرگز گوارا نہیں کر سکتا کہ تن آسانی اور عافیت کو شی کی راہ پر چل کر حق سے غداری کا مر تکب ہو جائے۔

الغرض..... جس اعتبار سے بھی دیکھا جائے نظر یہی آتا ہے کہ ایمان، عمل صالح، تواصی بالحق اور تواصی بالصبر ایک جانب تو نجات کے ناگزیر لوازم ہیں اور دوسری جانب خود باہم لازم و ملزم ہیں۔ بلکہ ان چاروں پر علیحدہ علیحدہ قدرے گھرائی میں اتر کر غور کرنے سے جو حقیقت منکشf ہوئی، وہ یہ ہے کہ یہ چاروں ایک ہی وحدت کے ناقابل تقسیم پہلو ہیں اور ایک ہی کل کے اجزاء نہیں۔ گویا بقول اقبال: عمل صالح، تواصی بالحق اور تواصی بالصبر ع ”یہ سب کیا ہیں فقط اک نقطہ ایماں کی تفسیریں!“ ایمان اگر حقیقی ہو جائے تو اس سے عمل صالح ضرور پیدا ہوگا، اور عمل صالح اگر پختہ ہو جائے تو لازماً تواصی بالحق پر منج

ہوگا، اور تو اسی بالحق اگر واقعی ہے تو تو اسی بالصبر کا مرحلہ لازماً آ کر رہے گا، یہاں تک کہ اس کی عکسی صورت (Converse Preposition) بھی بالکل درست ہے۔ یعنی یہ کہ تو اسی بالصبر کا مرحلہ نہیں پیش آیا تو یہ قطعی ثبوت ہے اس کا کہ دعوت پورے حق کی نہیں ہے، بلکہ اس کے صرف کسی بے ضرر سے جزو کی ہے، اور اگر دعوت کا مرحلہ نہیں آتا تو یہ تحقیقی ثبوت ہے اس کا کہ انسان کا اپنا عمل صحیح اور پچھتے نہیں ہے، اور اگر عمل درست نہیں ہو رہا تو یہ تحقیقی ثبوت ہے اس کا کہ ایمان حقیقی ہی موجود نہیں۔

گویا سورۃ العصر نجات کی جس شاہراہ کی طرف را ہنمائی فرماتی ہے اور انسانی کامیابی کے لیے جس صراطِ مستقیم کی نشاندہی کرتی ہے اس کے چار سنگ ہائے میل ہیں۔ پہلا ایمان، دوسرا عمل صالح، تیسرا تو اسی بالحق اور چوتھا تو اسی بالصبر۔

اسوہٗ محمدی ﷺ

اور اس کی کامل اور مکمل مثال ہے آنحضرت صلی اللہ علیہ وآلہ وسلم کی حیات طیبہ جس میں یہ چاروں چیزیں اپنی بلندترین شان کے ساتھ تمام و کمال موجود ہیں۔ حضورؐ نے سب سے پہلے اپنی اور کائنات کی حقیقت پر مطلع ہونا چاہا اور جب فتوحاتے 『وَوَجَدَكَ صَالِّا فَهَدَى』 کے جریل امین علیہ السلام نے حقائق کا کامل انکشاف کیا تو اس کی تصدیق کی اور ایمان لے آئے۔ جیسے کہ قرآن مجید میں فرمایا گیا کہ:

﴿إِنَّ الرَّسُولَ بِمَا أُنزِلَ إِلَيْهِ مِنْ رَّبِّهِ وَالْمُوْمُنُونُ﴾

”ایمان لا یا رسول صلی اللہ علیہ وسلم اس پر جو نازل کیا گیا اس پر اس کے

رب کی جانب سے اور ایمان لائے اہل ایمان۔“

دوسری طرف آپ کی زندگی اخلاقِ حسنہ کا کامل نمونہ اور خلقِ عظیم کا شاہراہ تھی، جیسے کہ فرمایا گیا:

﴿وَإِنَّكَ لَعَلَىٰ خُلُقٍ عَظِيمٍ﴾

”آپ یقیناً نہایت اعلیٰ اخلاق کے حامل اور اخلاق کے بلندترین مقام پر

فائز ہیں۔“

ایمان اور عمل صالح کے ان بنیادی تقاضوں کو تمام و مکال پورا کرنے کے بعد پھر مسلسل تنبیس برس حضور صلی اللہ علیہ وسلم نے حق کی دعوت اور ذاتِ حق سجادہ و تعالیٰ کی کبر یا اُنی کے اعلان و نفاذ کی انتہک جدو جہد میں صرف کیے اور اس راہ میں ہر تکلیف سکی، ہر مصیبت کو برداشت کیا، ہر مشکل کو جھیلا اور ہر خلافت کا مردانہ وار مقابلہ کیا۔ چنانچہ شعب بنی ہاشم میں تین سال کی شدید ترین قید کی صعوبت بھی سکی، طائف کے بازاروں میں اوباشوں کی فقرہ بازی اور سگ باری بھی برداشت کی، بدرا اور أحد میں خود اپنے دندان مبارک کے علاوہ اپنے قریب ترین اعزہ اور عزیز ترین جان شاروں کی جانوں کا ہدیہ بھی بارگاہ و ربانی میں پیش کیا، اور تنبیس برس کی شبانہ روز محنت اور مشقت سے بالآخر حق کا بول بالا کر دیا اور خدا کے دین کو جزیرہ نمائے عرب میں غالب کر کے ہی رفیق اعلیٰ کی طرف مراجعت اختیار فرمائی۔

﴿فَصَلِّ إِلَهُ عَلَيْهِ وَأَعْلَمْ إِلَهٌ وَأَصْحَابِهِ وَسَلِّمْ تَسْلِيمًا كَثِيرًا﴾

كَثِيرًا﴾

گویا آنحضرت کی حیات طیبہ سورۃ العصر کی مجسم تفسیر ہے! فداہ ابی و امی۔ تو حضرات! یہ ہے سورۃ العصر کے مفہوم کی مختصر تعریف۔ اب آپ کو اچھی طرح سے اندازہ ہو گیا ہو گا کہ کیوں میں نے اسے قرآن مجید کی جامع ترین سورت قرار دیا تھا اور کیوں امام شافعیؓ نے فرمایا ہے کہ اگر لوگ غور و فکر سے کام لیں تو تھا یہی مختصر سی سورت ان کی ہدایت و راہنمائی کے لیے کافی ہے۔

سورۃ ماقبل اور سورۃ ما بعد سے تعلق

اب ذرا ایک نظر قرآن مجید میں اس سورۃ مبارکہ کی سابق اور لاحق سورتوں پر بھی ڈال لیجئے۔

میں نے عرض کیا تھا کہ انسان کے رو یہ کی درستی کا تمام تراخصار اس پر ہے کہ اس

کے دل و دماغ میں کامیابی اور ناکامی کا اصل معیار اور نفع و نقصان کا صحیح تصور نہ صرف یہ کہ جاگزیں ہو جائے بلکہ ہمیشہ مُتھضر بھی رہے۔ اگر ایسا نہ ہو تو پھر لازماً انسان کے سامنے ایک ہی چیز بطورِ مقصود و مطلوب رہ جاتی ہے اور وہ ہے مال و اسبابِ دنیوی کی بہتان اور کثرت کی طلب، جو اس کے دل و دماغ پر اس درجہ مسلط اور مستولی ہو جاتی ہے کہ کائنات اور خود اپنی زندگی کی عظیم حقیقوں سے غافل کر دیتی ہے اور غفلت کا یہ پرده صرف موت ہی پر چاک ہوتا ہے۔ چنانچہ اسی کیفیت کا بیان ہے اُس سورہ مبارکہ میں جو قرآن مجید میں سورۃ العصر سے پہلے ہے، یعنی سورۃ العنكاشر۔

اور پھر اس کا جو نتیجہ نکلتا ہے یعنی یہ کہ انسان صحیح و غلط میں بھی تمیز نہیں کرتا اور جائز و ناجائز اور حلال و حرام کا فرق بھی بالکل اٹھادتا ہے، یہاں تک کہ دولت کے انبار لگا لینے کو اصل کامیابی سمجھ بیٹھتا ہے اور اخلاق کے تمام محسن سے تھی دست ہو جاتا ہے، اور اس کی شخصیت تمام معاکب کی جامع ہو جاتی ہے۔ تو اس کی تصویر کھیچ دی گئی ہے اس سورۃ میں جو سورۃ العصر کے بعد ہے، یعنی سورۃ الہزۃ۔ میں اللہ کی پناہ مانگتا ہوں اس سے کہ میرا اور آپ کا حشر ایسا ہو اور ہم اس انجام بدے سے دوچار ہوں۔

ختتمہ کلام

آخر میں آپ میں سب حضرات کا شکر یہ ادا کرتا ہوں کہ آپ نے میری ان طویل گذار شہادت کو نہایت توجہ سے سننا اور بارگاہ خداوندی میں دعا کرتا ہوں کہ اللہ تعالیٰ ہمیں حق کی پیچان اور معرفت بھی عطا فرمائے اور اس پر عملًا قائم ہونے کی توفیق بھی عطا فرمائے اور دوسروں کو اس کی طرف بلا نے اور دعوت دینے کی بہت اور اس راہ کی مصیبتوں اور تکالیف پر صبر کی توفیق بھی ارزانی فرمائے!

وَأَخْرُدْعَوْنَا إِنَّ الْحَمْدُ لِلّٰهِ رَبِّ الْعُلَمَاءِ

ضمیمه (۱)

ا۔ سورۃ العصر سے متعلق

صحابہ کرام رضوان اللہ تعالیٰ علیہم اجمعین کا طریقہ عمل

”عَنْ أَبِي مُزَيْنَةَ الدَّارَمِيِّ رَضِيَ اللَّهُ تَعَالَى عَنْهُ قَالَ: كَانَ الرَّجُلَانِ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ إِذَا التَّقَيَا لَمْ يَتَفَرَّقا حَتَّى يَقُولَا أَحَدُهُمَا عَلَى الْآخِرِ سُورَةَ الْعَصْرِ ثُمَّ يُسَلِّمَا أَحَدُهُمَا عَلَى الْآخِرِ۔“

(آخر جهہ الطبرانی فی الاوسط والبیهقی فی الشعب)

ترجمہ

”حضرت ابو مزینہ دارمیؓ فرماتے ہیں کہ نبی اکرم صلی اللہ علیہ وسلم کے صحابہ میں سے دو حضرات جب باہم ملاقات فرماتے تو اس وقت تک ایک دوسرے سے جدا نہ ہوتے جب تک ان میں سے ہر ایک دوسرے کو سورۃ العصر نہ سنالیتا۔ اس کے بعد ہی ان میں سے ایک دوسرے کو (الوادعی) سلام کہتا۔“

۲۔ سورۃ العصر کے بارے میں

امام شافعی عَلِیٰ رَحْمَةُ اللّٰہِ عَلٰیہِ کے دو حکیمانہ اقوال

.....(۱).....

لَوْ تَدَبَّرَ النَّاسُ هَذِهِ السُّورَةُ لَوْ سَعَتُهُمْ

(بحوالہ تفسیر ابن کثیر)

”اگر لوگ اس سوت (سورۃ العصر) پر غور کریں تو وہ اسی میں پوری رہنمائی اور کامل ہدایت پالیں گے۔“

.....(۲).....

لَوْلَمْ يَنْزَلُ مِنَ الْقُرْآنِ سِوَاهَا لَكَفَتِ النَّاسَ

(بحوالہ تفسیر پارہ علم از محمد عبدہ)

”اگر قرآن حکیم میں سوائے اس سورۃ مبارکہ کے اور کچھ بھی نازل نہ ہوتا تو صرف یہ سورت ہی لوگوں (کی ہدایت) کے لیے کافی ہوتی۔“

۳۔ تفسیر سورۃ العصر کے ضمن میں

امام رازی عَلِیٰ رَحْمَةُ اللّٰہِ عَلٰیہِ کا قول فیصل

هَذِهِ الْآيَةُ فِيهَا وَعِيدٌ شَدِيدٌ وَذٰلِكَ لِأَنَّهُ تَعَالٰى حَكَمَ بِالْخُسَارِ عَلٰى جَمِيعِ النَّاسِ إِلَّا مَنْ كَانَ اتَّیَ بِهِذِهِ الْأَشْيَاءِ الْأَرْبَعَةِ: وَهِيَ الْإِيمَانُ وَالْعَمَلُ الصَّالِحُ

وَالْتَّوَاصِي بِالْحَقِّ وَالْتَّوَاصِي بِالصَّبْرِ، فَدَلَّ ذَلِكَ عَلَى
أَنَّ النَّجَاةَ مُعْلَقَةٌ بِمَجْمُوعِ هَذِهِ الْأَمْوَارِ وَإِنَّهُ كَمَا يَلْزَمُ
الْمُكَلَّفَ تَحْصِيلًا مَا يَخُصُّ نَفْسَهُ فَكَذَلِكَ يَلْزَمُهُ فِي
غَيْرِهِ أُمُورٌ مِنْهَا الدُّعَاءُ إِلَى الدِّينِ وَالنِّصِيحَةُ وَالْأُمُورُ
بِالْمَعْرُوفِ وَالنَّهِيُّ عَنِ الْمُنْكَرِ

ترجمہ

”اس آئیہ مبارکہ میں بڑی سخت وعیدوارد ہوئی ہے۔ اس لیے کہ اللہ تعالیٰ
نے تمام انسانوں کی تباہی کا فیصلہ صادر فرمادیا ہے سوائے ان کے جوان
چار شرائط کو پورا کریں، یعنی ایمان، عمل صالح، تواصی بالحق اور تواصی
بالصبر۔ اس سے معلوم ہوا کہ نجات ان چاروں کے مجموعے پر مختص ہے اور
ہر انسان جس طرح اپنی ذات کے بارے میں مسئول ہے، (ایمان اور
عمل صالح کے لیے) اسی طرح دوسروں کے بارے میں بعض امور کا
مکلف ہے، جیسے دین کی دعوت، تلقین و نصیحت اور امر بالمعروف و نبی عن
المنکر۔“

۳۔ اس کتابیہ میں مذکور

احادیث نبوی ﷺ کی تخریج

.....(۱).....

»عَنْ أَنَسَ رَضِيَ اللَّهُ عَنْهُ، قَالَ قَلَّمَا حَكَبَنَا رَسُولُ اللَّهِ صَلَّى
اللَّهُ عَلَيْهِ وَسَلَّمَ إِلَّا قَالَ: لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ
لَا عَهْدَ لَهُ« (رواہ ابی هرثیا فی شبہ الایمان)

(٢).....

«عَنْ أَبِي هُرَيْرَةَ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: وَاللَّهِ لَا يُوْمِنُ، وَاللَّهِ لَا يُوْمِنُ، وَاللَّهِ لَا يُوْمِنُ قَيْلَ: مَنْ يَا رَسُولَ اللَّهِ؟ قَالَ: الَّذِي لَا يَأْمَنُ جَارُهُ بَوَائِقَهُ؟»
 (متفق عليه)

(٣).....

«عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا يَزْنِي الزَّانِي حِينَ يَزْنِي وَهُوَ مُؤْمِنٌ وَلَا يَسْرِفُ السَّارِقُ حِينَ يَسْرِفُ وَهُوَ مُؤْمِنٌ وَلَا يَشْرَبُ الْخَمَرَ حِينَ يَشْرَبُهَا وَهُوَ مُؤْمِنٌ» الحديث (متفق عليه)

(٤).....

«عَنْ أَبِي سَعِيدِ الْخُدْرِيِّ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: مَنْ رَأَى مِنْكُمْ فَإِلَيْهِ بِيَدِهِ فَإِنْ لَمْ يَسْتَطِعْ فِي لَسَانِهِ، فَإِنْ لَمْ يَسْتَطِعْ فِي قَلْبِهِ، وَذَلِكَ أَضَعَفُ الْإِيمَانِ» (رواه مسلم)

(٥).....

«عَنْ أَنَسِ بْنِ مَالِكٍ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: لَا يُوْمِنُ أَحَدُكُمْ حَتَّى يُحِبَّ لِآخِيهِ مَا يُحِبُّ لِنَفْسِهِ» (رواه مسلم)

.....(٢).....

»قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَوْحَى اللَّهُ عَزَّ وَجَلَّ
إِلَى جِبْرِيلَ عَلَيْهِ السَّلَامُ أَنْ اقْلِبْ مَدِينَةً كَذَا وَكَذَا بِأَهْلِهَا“
قَالَ فَقَالَ: ”يَا رَبِّ إِنَّ فِيهَا عَبْدَكَ فُلَانًا لَمْ يَعْصِكَ طُرْفَةَ عَيْنٍ“
قَالَ فَقَالَ: ”إِقْلِبْهَا عَلَيْهِ وَعَلَيْهِمْ فَإِنَّ وَجْهَهُ لَمْ يَتَمَعَّرْ فِي سَاعَةٍ
فَقُطُّ
«

(امام زہفی بحوالہ خطبات الاحکام، تالیف: مولانا اشرف علی تھانوی)

اللَّهُمَّ رَبَّنَا اجْعَلْنَا مِنْ عِبَادِكَ الَّذِينَ آمَنُوا وَعَمِلُوا الصَّالِحَاتِ
وَتَوَاصَوْ بِالْحَقِّ وَتَوَاصَوْ بِالصَّيْرِ-
اِمِينُ، يَا رَبَّ الْعَلَمِينَ!

ضمیمه (۲)

سورہ العصر کی عظمت و جامعیت

اور اس کے ساتھ میرے تعاہد ذہنی کی تاریخ،

میری بعض تعبیرات پر چند علماء کا اعتراض اور اس کے ضمن میں میری وضاحت، اور لفظ ”وتَوَاصَوْ“ سے مولانا فراہیؒ کا وجوب قیام خلافت پر استدلال اور صاحب تدریب قرآنؐ کا اس سے افسوس ناک انگاہ !
(اس کتاب کی طبع یا زدهم کے موقع پر مؤلف کی وضاحت)

○

رقم الحروف کے قلب وذہن پر سورہ العصر کی عظمت کا اولین نقش اس وقت قائم ہوا تھا جب اغبًا ۱۹۵۳ء میں مولانا امین احسن اصلاحی کا ترجیح کردہ ”مجموعہ تفاسیر فراہی“ پہلی بار شائع ہوا۔

خوش قسمتی سے اس سے متصلًا قبل رقم قرآن پر تدبیر اور تفکر کے اُس اسلوب اور طریق سے متعارف ہو چکا تھا جواب فراہیؒ مکتبہ فکر کے عنوان سے معروف و مشہور ہے، اس لیے کہ دسمبر ۱۹۴۵ء اور جولائی ۱۹۵۲ء کے دوران رقم نے جودو تربیت گاہیں اسلامی جمیعت طلبہ کے زیر انتظام بحیثیت ناظم جمیعت لاہور اور ناظم جمیعت پنجاب منعقد کی تھیں، ان میں قرآن حکیم کے بعض مقامات دو مرتبہ مولانا فراہیؒ کے شاگرد رشید مولانا اصلاحی سے لفاظاً لفاظاً پڑھ لیے تھے۔

”مجموعہ تفاسیر فراہی“ میں سے رقم سب سے زیادہ متاثر تو ”مقدمہ تفسیر نظام القرآن“ سے ہوا جس کا ایک ایک لفاظ رقم کے ذہن اور شعور کا جزو بنتا چلا گیا۔ رہیں مختلف

اور متفرق سورتوں کی تفسیریں تو ان میں سے راقم کے ذہن و قلب نے سب سے زیادہ تاثر تفسیر سورۃ العصر سے قبول کیا، جس کے جملہ مباحث راقم کے فرطاس ذہن ہی نہیں لوح قلب پر بھی نقش ہوتے چلے گئے اب تی سورتوں کی تفسیر کے ضمن میں تو بہت سے مقامات کے بارے میں اُس وقت بھی میرا تاثر یہ تھا کہ اُن کے مطالب کو نظم قرآن اور ربط آیات کے اصولوں پر منطبق کرنے میں کسی قدر تکلف ہی نہیں باضافہ سختی تان کا انداز پایا جاتا ہے۔ (اور اب تو بعض تعبیرات سے مجھے شدید اختلاف بھی ہے)، لیکن سورۃ العصر کی تفسیر کے ایک ایک لفظ سے راقم کو اُس وقت بھی اتفاق تھا اور آج بھی، جب کہ پورے چالیس سال بیت چکے ہیں، اور اس طویل عرصے کے دوران ذہن و فکر کے بہت سے نئے دریچے وا ہوئے اور تفسیر و تاویل قرآن کے ضمن میں بعض نئے زاویہ ہائے نگاہ سے تعارف ہوا، نتیجتاً میرے فکر قرآنی میں بعض نئے اعراض و ابعاد (Dimensions) کا اضافہ ہوا..... سورۃ العصر کے جو مطالب و معانی مولانا فراہمی نے بیان کیے تھے ان کی صحت اور درستی پر انشراح و اطمینان میں نہ صرف یہ کہی نہیں ہوئی، بلکہ اضافہ ہی ہوا، اور خاص طور پر شرائط نجات اور لوازمِ فلاح کے جامع بیان یا الفاظ دیگر صراطِ مستقیم کے سنگ ہائے میل کی نشاندہی کے ضمن میں، اس سورۃ مبارکہ کی عظمت کا نقش جلی سے جلی تراویعیق سے عمیق تر ہوتا چلا گیا۔ چنانچہ سورۃ العصر کے بارے میں امام شافعیؓ کے الفاظ یعنی: ”اگر لوگ صرف اسی ایک سورت پر تدبیر کریں تو یہ ان (کی ہدایت) کے لیے کافی ہو جائے“ اور ”اگر قرآن میں اس ایک سورت کے سوا کچھ اور نازل نہ ہوتا تو تھا یہ سورت بھی لوگوں (کی ہدایت) کے لیے کافیت کرتی!“ مجھے بالکل اس انداز میں اپنے دل کی آواز محسوس ہونے لگی کہرع ”متقن گردید رائے بولی بارائے من!“

یہی وجہ ہے کہ جب راقم کے دل میں یہ خیال پیدا ہوا کہ قرآن کی ”ہدایت“ سے لوگوں کو متعارف کرانے کے لیے مطالعہ قرآن حکیم کا ایک مختصر اور منتخب نصاب مرتب کیا جائے تو اس کی اساس اور بنیاد راقم نے سورۃ العصر ہی کو بنایا۔ پھر اس کے حصہ اول میں چند اور مقامات ایسے شامل کیے جو لوازمِ فلاح کے بیان کی جامعیت کے اعتبار سے اسی کے ہم

پلہ یا لگ بھگ ہیں، اور پھر ایک ایک حصہ اس سورہ مبارکہ میں بیان شدہ چار شرائط نجات میں سے ایک ایک کی مزید وضاحت اور تفصیل پر مشتمل مقامات کے لیے مختص کیا۔ اور آخری اور چھٹا حصہ تھا ”أُمُّ الْمَسْجَاتِ“، یعنی سورۃ الحدید کے لیے خاص کیا، جو رقم کے نزدیک جہاں امت مسلمہ سے خطاب کے ضمن میں قرآن حکیم کا جامع ترین مقام بھی ہے اور ذرۂ نام بھی، وہاں فوز و فلاح کی بلند ترین منازل یعنی صدقیقت اور شہادت کے مراتب عالیہ کے حصول کی جدوجہد کے تقاضوں کے بیان کے ضمن میں جامعیت کی حامل ہونے کے اعتبار سے سورۃ العصر کی کامل مقابلہ ہے..... اس طرح گویا مطالعہ قرآن حکیم کا میر امرتب کردہ منتخب نصاب کل کا کل:

﴿كِتَبٌ أُحْكِمَتْ أَيْتُهُ ثُمَّ فُصِّلَتْ مِنْ لَدُنْ حَكِيمٍ﴾

﴿خَبِيرٌ﴾ (ہود: ۱)

کے مصدق سورۃ العصر ہی کی تفصیل پر مشتمل ہے۔ اور یہ بات اس اعتبار سے نہایت مناسب ہے کہ اگر بنظر غائرہ دیکھا جائے تو سورۃ العصر کی نسبت پورے قرآن حکیم کے ساتھ بالکل وہی ہے جو آم کی گھٹکھی کو اس کے درخت سے ہوتی ہے، یعنی جیسے آم کی گھٹکھی میں بالتوہ(Potentially) آم کا پورا درخت موجود ہوتا ہے، اسی طرح سورۃ العصر میں بالتوہ پورا قرآن موجود ہے۔ چنانچہ سورۃ العصر میں وارد پانچ کلمات یعنی والھر، ایمان، عمل صالح، تواصی بالحق اور تواصی بالصبر کو قرآن حکیم کے جملہ مضامین کا جامع و کامل انڈکس قرار دیا جاسکتا ہے۔ اس لیے کہ قرآن حکیم میں یا مباحث ایمانی ہیں، جن میں ثابت طور پر تو حیدر، معاد اور رسالت کو دلائل اور برائین سے ثابت کیا گیا ہے یا مخدیں و مشرکین اور مشککین و منافقین کا مدلل رد و ابطال ہے..... یا مباحث اعمال صالحہ ہیں جن میں نہ صرف بنیادی انسانی اخلاقیات سے اخلاقی عالیہ و فاضلہ تک، بلکہ حقوق اللہ سے حقوق العباد تک، اور عبادت سے معاملات تک شریعت کے جملہ احکام کا احاطہ کر لیا گیا ہے، یاد گھوت و تبلیغ، امر بالمعروف و نهى عن الممنکر اور شہادت علی الناس کے مباحث ہیں، جن کا جامع عنوان تواصی بالحق ہے یا جہاد و وقایا فی نبیل اللہ کے مباحث اور ان کے ضمن میں صبر و مصاہرات کی تلقین و

تاکید ہے جو سب تو اسی بالصبر کے ذیل میں شمار کیے جاسکتے ہیں۔ ان کے علاوہ صرف فقص
اننبین اور انباء الرسل ہیں یا مبدأ و معاد کی تفاصیل، یعنی عہد است اور قصہ آدم وابليس سے
لے کر جوز مانہ ماضی سے متعلق ہیں، بعث بعد الموت، حشر و نشر، حساب کتاب، وزن اعمال
اور پھر اصحاب الاعراف سمیت اہل جنت اور اہل دوزخ کے حالات و کوائف ہیں، جن کا
تعلق زمانہ مستقبل سے ہے اور ظاہر ہے کہ ماضی اور مستقبل دونوں کے لیے کلمہ ”واعصر“
جامع ترین عنوان کی حیثیت رکھتا ہے۔ اس طرح گویا سورۃ العصر کی تشریح و توضیح اور تفصیل و
اطناب کا پہلا مرحلہ مطالعہ قرآن حکیم کا منتخب نصاب ہے، اور اسی کی تکمیل پورے قرآن حکیم
کی صورت میں ہوتی ہے،..... (عجیب حسن اتفاق ہے کہ شاہ ولی اللہ دہلویؒ نے بھی، ”الغوز
الکبیر“ میں جملہ مضامین قرآنی کو پانچ عنوانات کے ذیل میں منقسم قرار دیا ہے،..... اور سورۃ
العصر کے حوالے سے بھی قرآن حکیم کے جملہ مضامین پانچ ہی عنوانات کے ذیل میں
آ جاتے ہیں)۔

سورۃ العصر کے ساتھ رقم کے اس ”تعابد ذہنی“ کا نتیجہ ہے کہ ۱۹۶۶ء کے وسط میں
جب میں نے ماہنامہ ”میثاق“ لاہور کی ادارت سنگجانی تو جو اولین تحریریں میرے قلم سے
ٹکلیں ان میں سورۃ العصر کے تاثرات پر مشتمل و تحریر بھی تھی جو اس کتاب میں شامل ہے۔
مطالعہ قرآن حکیم کے متذکرہ بالا منتخب نصاب کا سلسلہ وار اور مکمل درس رقم نے
گزشتہ ثلث صدی کے دوران اندر وطن ملک اور بیرون پاکستان اگر سینئنڑوں نہیں تو لازماً
میسیوں مرتبہ تو ضرور دیا ہے، جس میں ہر بار آغاز لازماً سورۃ العصر کے درس ہی سے ہوا۔
مزید برآں درس قرآن کی لاتعداد منتشر اور منفرد جاگس میں اس سورہ مبارکہ کا درس
دیا گیا۔ ان میں سے اپنی سن کا لجہ لاہور کا درس اس اعتبار سے ایک اہم علامت (Land)
Mark بن گیا کہ یہ کتابچے کی شکل میں شائع ہو کر بلا مبالغہ لاکھوں کی تعداد میں شائع ہوا۔
اسی طرح ۱۹۷۹ء کا ٹورنٹو (کینیڈا) کا درس اس بنا پر اہمیت اختیار کر گیا
کہ اس کے آڈیو کیسٹ نہایت عمدہ معیار پر تیار ہو کر مشرق و مغرب کے بے شمار ممالک میں
ہزاروں کی تعداد میں پھیل گئے، اور ۱۹۸۵ء کا ابوظہبی (متحده عرب امارات) کا درس اس لیے

مشہور ہو گیا کہ اس کے نہایت عمدہ وڈیو کیسٹ تیار ہو کر شرق و غرب میں دُورُدُور تک پہنچ گئے۔

اپنی سن کا جگہ کی تقریر پر مشتمل کتابچہ جب وسیع حلقہ میں شائع ہوا تو بعض علماء کرام کی جانب سے اس پر تنقید بھی ہوئی، جن میں مفتی جمیل احمد تھانوی مدظلہ اور رہنماء سید محمد یوسف بنوری رحمۃ اللہ علیہ کے نام قابل ذکر ہیں۔ ان میں سے حضرت مفتی صاحب نے تو پورا کتابچہ پڑھ کر اعتراض وارد کیے تھے جو سب کے سب خالص فقہی اعتبار سے تھے، جن کا کامل ازالہ اس ایک جملے سے ہو جاتا ہے جو رقم نے احتیاطاً بعد کے تمام ایڈیشنوں میں کوئی کے اندر کے صفحے پر شائع کرنے کا التزام کیا۔ وَهُوَ هُدَا:

”اس کتابچہ پر بعض بزرگوں نے یہ گرفت فرمائی ہے کہ اس کی بعض

عبارات سے عاصی اور گنجہ کار اہل ایمان کے اپنے گناہوں کے بعد رہنمزا پانے کے بعد جہنم سے رہائی پانے کی نفعی ہوتی ہے۔ میں اس سے براءت کرتا ہوں۔ میری رائے بھی یہی ہے کہ جس مسلمان کے دل میں رائی کے دانے کے برابر بھی ایمان ہو گا وہ بالآخر جہنم سے نجات پا جائے گا۔

اس کتابچے میں جہاں جہاں لفظ نجات آیا ہے اُس سے مراد اول دھلے میں نجات ہے، یعنی یہ کہ انسان کو جہنم میں بالکل ڈالا ہی نہ جائے اور میدانِ حشر ہی میں رحمت و مغفرت خداوندی اُس پر سایہ فلکی ہو جائے! مزید برآں اس کتابچے کی زبان، قانون اور فتویٰ کی نہیں بلکہ ترغیب و ترہیب کی ہے..... ورنہ میرا موقف بھی وہی ہے جو امام اعظم ابوحنیفہؓ کا..... یعنی گناہ کبیرہ کے ارتکاب سے بھی کوئی شخص کافر نہیں ہوتا بلکہ مسلمان ہی رہتا ہے۔“

رہنماء سید محمد یوسف بنوریؓ کا معاملہ توراقم کو ذاتی طور پر معلوم ہے کہ انہوں نے پورے کتابچے کا مطالعہ نہیں کیا تھا، بلکہ ایک فتنہ پرور شخص نے ان کی خدمت میں اس کی بعض عبارات کو سیاق و سبق سے علیحدہ کر کے پیش کر دیا تھا، جس پر رہنماء سید محمد یوسف بنوریؓ ایک تنقیدی تحریر ماہنامہ ”بینات“ میں شائع کرادی۔ افسوس کہ اس کے کچھ ہی دنوں بعد رہنماء سید محمد یوسف بنوریؓ کا

انتقال ہو گیا، ورنہ راقم کو یقین ہے کہ اگر اسے وضاحت کا موقع مل جاتا تو مولانا موصوف یقیناً اپنی تقدیم سے رجوع فرمائیتے۔ بہر حال ذاتی طور پر میرے اطمینان کے لیے یہ کافی ہے کہ مولانا مرحوم کے خویش کلاں مولانا طاسین مظلہ نے اس کتابچے کی کلی تصویب فرمائی بڑی حد تک تلافی کی صورت پیدا کر دی ہے۔ قارئین کی دلچسپی کے لیے مولانا موصوف کی یہ تحریر اس کتابچے کے آخر میں بطور ضمیمہ شامل کی جا رہی ہے۔

اس کے باوجود بعض نوجوان علماء کو ایمان اور عمل صالح کے تلازم باہمی کے ضمن میں اس کتابچے کی بعض تعبیرات سے اختلاف ہے تو اس معاملے کی مکمل وضاحت راقم نے اللہ تعالیٰ کے فضل و کرم سے ”حقیقت ایمان“ کے موضوع پر اپنے ان پانچ خطبات میں کر دی ہے، جو مارچ ۱۹۹۱ء میں مرکزی انجمن خدام القرآن لاہور کے زیر انتظام منعقد ہونے والے سالانہ محاضرات قرآنی کے سلسلہ میں دیئے گئے تھے اور جو، اگر اللہ کے اذن اور توفیق و تیسیر سے، کتابی صورت میں شائع ہو گئے تو ان شاء اللہ العزیز فکر قرآنی اور حکمت ایمانی کی راہ کا اہم سنگ میل ثابت ہوں گے۔ سردست اس موضوع پر عام قارئین کے اطمینان کے لیے مولانا سید سلیمان ندویؒ کی ایک تحریر بھی شامل ضمیمہ کی جا رہی ہے۔

(ماخوذ از سیرت ابنی جلد پنجم)

آخر میں ایک تخلص اور تکلیف دہ حقیقت کا اظہار بھی ضروری ہے۔ مولانا فراہمؒ نے تفسیر سورۃ العصر میں ایک باضابطہ فصل ”لفظ و تاصویر سے خلافت کا وجوہ“ کے عنوان سے قائم کی تھی، جس کے ذیل میں انہوں نے نہایت صحیح انداز میں اور بڑی عمدگی کے ساتھ ”قیام خلافت“ اور ”اطاعت امیر“ کا وجوہ ثابت کیا تھا۔ مولانا فراہمؒ نے اپنی بحث کو جس قول فیصل پر ختم کیا ہے اس کا حوالہ اور اقتباس اگرچہ پیش نظر کتابچے میں موجود ہے، تاہم فوری ملاحظے کے لیے ذیل میں بھی درج کیا جا رہا ہے:

”اس سے معاملہ کی اصل حقیقت سامنے آتی ہے کہ مسلمانوں کو اپنی ذمہ داری سے عہدہ برآ ہونے کے لیے ضروری ہے کہ وہ عمل صالح کریں، پھر

ادائے حقوق کے معاملہ میں ایک دوسرے کی مدد کریں، اور چونکہ ادائے حقوق بغیر خلافت و سیاست کے ناممکن ہے اس لیے ضروری ہے کہ خلافت قائم کریں اور خلافت کا قیام چونکہ اطاعت امیر پر منحصر ہے اس لیے ضروری ہے کہ ان کے اندر اطاعت بھی موجود ہو۔“

مولانا حمید الدین فراہمی[ؒ] کے شاگرد رشید مولانا امین الحسن اصلاحی اس فکری پس منظر کے ساتھ مولانا سید ابوالاعلیٰ مودودی مرحوم کی ”تحریک اسلامی“ میں شامل ہوئے تو اس ”قرآن السعدین“ سے بہت ساخیر ظہور میں آیا جس کا عظیم ترین مظہران کی معرکۃ اللہ الراء تصنیف ”دعوت دین اور اس کا طریق کار“ ہے۔ اس کتاب کا اہم ترین باب ”تبليغ کس لیے“ ہے، جس کے آخر میں مولانا نے ایک طویل بحث کے لب لباب کو ”خلاصہ مباحث“ کے عنوان کے تحت ان الفاظ میں درج کیا ہے:

اس پوری تفصیل کا خلاصہ یہ ہے:

(ا) آنحضرت صلی اللہ علیہ وسلم پر تمام دنیا میں قیامت تک کے لیے تبلیغ دین کی جو ذمہ داری ڈالی گئی تھی اس کی طرف نبی کریم صلی اللہ علیہ وسلم نے رہنمائی فرما کر اللہ تعالیٰ کی طرف سے اس کی تکمیل کا کام اپنی امت کے سپرد فرمایا، تاکہ یہ امت ہر ملک، ہر قوم اور ہر زبان میں قیامت تک اس دین کی تبلیغ کرتی رہے۔

(ب) اس تبلیغ کے لیے اللہ تعالیٰ کی طرف سے یہ شرط مقرر ہے کہ یہ دل سے کی جائے، زبان سے کی جائے، عمل سے کی جائے، بلا تقسیم و تفریق پورے دین کی کی جائے، بے خوف لومہ لامُ اور بے رورعایت کی جائے، اور اگر ضرورت داعی ہو تو جان دے کر کی جائے۔

(ج) اس جماعتی فرض کی ادائیگی کا باضابطہ ادارہ خلافت کا ادارہ تھا اور جب تک یہ ادارہ موجود تھا ہر مسلمان اس فرض کی ذمہ داریوں سے سبکدوش تھا۔

(د) اس ادارہ کے منتشر ہو جانے کے بعد اس فرض کی ذمہ داری امت کے تمام افراد پر ان کے درجہ اور استعداد کے لحاظ سے تقسیم ہو گئی۔

ھ) اب اس فرض کی مسویت اور ذمہ داری سے سبکدوش ہونے کے لیے دو ہی را ہیں مسلمانوں کے لیے باقی رہ گئی ہیں: یا تو اس ادارہ کو قائم کریں یا کم از کم اس کو قائم کرنے کے لیے سردھڑ کی بازی لگائیں۔

و) اگر مسلمان ان میں سے کوئی بات نہ کریں تو وہ اس فرض رسالت کو ادا نہ کرنے کے مجرم ہوں گے جو اللہ تعالیٰ کی طرف سے ان کے سپرد کیا گیا ہے اور صرف اپنی ہی غلط کاریوں کا وباں اپنے سرنہ لیں گے، بلکہ خلق کی مگراہی کا وباں بھی ان کے سر آئے گا۔

”اس سے معلوم ہوا کہ تبلیغ کے لیے اصل محرك درحقیقت اس فرض عظیم

کا احساس ہے جو مسلمانوں پر اللہ تعالیٰ کی طرف سے ڈالا گیا ہے اور اس میں جو چیز بطور ملٹ نظر اس وقت پیش نظر رکھنی ہے وہ یہ ہے کہ وہ نظامِ دعوتِ خیر پھر وجود میں آجائے جو خلق کو اللہ کے دین کی راہ بتائے اور دنیا کا پ्रاتیم جحت کر سکے۔ جب تک یہ چیز دنیا میں موجود نہیں ہے ہر مسلمان کا سب سے مقدم اور سب سے بڑا اور سب سے اعلیٰ مقصد یہی ہے کہ اس کو وجود میں لانے کے لیے جو کچھ کر سکتا ہے کرے۔ اسی کے لیے ہر مسلمان کو سوونا اور جا گنا چاہئے، اسی کے لیے کھانا اور پینا چاہئے اور اسی کے لیے مرننا اور جینا چاہئے۔ اس کے بغیر مسلمانوں کی زندگی خدا کے منشا کے بالکل خلاف ہے اور اللہ تعالیٰ کے یہاں وہ اپنی اس کوتاہی کے لیے کوئی عذر نہ کر سکیں گے۔ یہ چیز ان کی ہستی کی غایت ہے۔ اگر اس کو انہوں نے کھو دیا تو جس طرح وہ تمام چیزیں جو اپنے مقصد و جو دو کو کھو کر کوڑے کر کرٹ میں شامل ہو جاتی ہیں، اسی طرح یہ بھی اس زمین کے خس و خاشک سے زیادہ اہمیت نہیں رکھتے اور ان کے لیے یہ ہرگز زیپا نہیں ہے کہ وہ اپنے آپ کو ”امت وسط“ یا ”خیر امت“ کے لقب کا مستحق سمجھیں یا اللہ تعالیٰ سے کسی نصرت و حمایت کی امید رکھیں۔“

لیکن اب سے لگ بھگ ایک برس قبل جب رقم کا قرآن حکیم کا سلسلہ وارد رس سورة العصر تک پہنچا اور اس موقع پر ”تدبر قرآن“ سے بھی مراجعت کی گئی، تو یہ دیکھ کر نہیں کہا جا

سکتا کہ حیرانی زیادہ ہوئی یا افسوس، کہ اگرچہ مولانا اصلاحی نے سورۃ العصر کی تفسیر میں تمام تر انحصار مولانا فراہمی کی تحقیق ہی پر کیا ہے، بلکہ تمام اہم مباحث وہیں سے ”نقل“ کیے ہیں (جس کا اندازہ اس سے کیا جاسکتا ہے کہ ”تبرقر آن“ میں تفسیر سورۃ العصر کل ۲۱۰ سطروں پر محيط ہے اور ان سے ۱۳۰ سطروں مولانا فراہمی کی تفسیر کے اقتباسات پر مشتمل ہیں) لیکن افسوس صد افسوس کہ تواصی کے لزوم سے قیام خلافت کے وجہ اور اس کے لازمی تقاضے کے طور پر وجہ اطاعت امیر سے متعلق پوری فصل بالکل کائن ۷۰ یعنوَا فیہا کے سے انداز میں غائب کر دی گئی ہے۔

نظری طور پر اس کے بہت سے وجودہ و اسباب ممکن ہیں جن میں سے بعض کے ضمن میں سو عنین لازم آتا ہے۔ ان سے قطع نظر کرتے ہوئے اور اس انعام کو غیر شوری اور غیر ارادی ماننے کی صورت میں ایک ممکن تو جیہہ تو یہ ہے کہ اسے ضعیف العمری اور پیرانہ سالی اور اس سے متعلق اُس اُٹل قانون قدرت پر محظوظ کیا جائے جس کا ذکر ﴿وَمَنْ نُعَمِّرُهُ نُنِكِسْهُ فِي الْخَلْقِ﴾ (ایں: ۶۸) کے الفاظ مبارکہ میں کیا گیا ہے، اور جس کی بنابری اکرم صلی اللہ علیہ وسلم ”ارذل العمر“ سے اللہ کی پناہ طلب فرمایا کرتے تھے۔ ”تبرقر آن“ میں سورۃ العصر کی تحریر کے وقت مولانا کی عمر چھتر برس تھی۔ لیکن رقم کے نزدیک اس کی دوسری زیادہ قرین قیاس تو جیہہ یہ ہے کہ سولہ سترہ برس ”تحریک اسلامی“ میں نہایت فعال اور متحرک صورت میں بس رکنے کے بعد جب مولانا اصلاحی ۱۹۵۸ء میں جماعت اسلامی سے عیحدہ ہوئے^(۱) تو ایک تو یہی حداد شیعہ ”یہ فتنہ آدمی کی خانہ دریانی کو کیا کم ہے!“ کے مصدق ان میں ما یوی اور دل شکستگی پیدا کرنے کے لیے بہت کافی تھا، پھر اس پر مستزاد یہ کہ جب ۱۹۵۸ء سے ۱۹۶۲ء تک کے چار سالوں کے دوران میں انہوں نے کسی نئی ہیئت اجتماعیہ کے قیام کے لیے سرتوڑ کوششیں کیں اور ان میں انہیں پے بپے ناکامی کامنہ دیکھا پڑا تو اس سے جو شدید ما یوی اور بد دلی پیدا ہوئی اس نے ایک جانب ان کے عزم و

(۱) اس عیحدگی کے وجودہ و اسباب اور اس کے سلسلے کے حادث و واقعات کی تفصیل کے لیے مطالعہ فرمائیں رقم کی تالیف: ”تاریخ جماعت اسلامی کا ایک گم شدہ باب“

ہمت اور قوت ارادی کو چکل کر رکھ دیا اور دوسرا جانب علامہ اقبال کے ان الہامی الفاظ کے مطابق کہ ع ”نہ ہونو میر، نومیدی زوالِ علم عرفان ہے!“ ان کے قرآنی فکر اور دینی نظریات و تصورات کو زوال و اضلال کا شکار اور شکست خور دہنیت پر میں ترقی معمکوں اور رجعت قہقہی کا مظہر بنا کر رکھ دیا، فیما آسفًا وَ أَحَسْرَتَا۔

یہی وجہ ہے کہ خود راقم کی محبوب ترین دعا وہ ہے جو سورہ آل عمران کی آیت نمبر ۸ میں وارد ہوئی ہے، یعنی ﴿رَبَّنَا لَا تُزِغْ قُلُوبَنَا بَعْدَ إِذْ هَدَيْنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَابُ﴾، چنانچہ اس کتاب پر کے ہر قاری سے بھی راقم کی استدعا ہے کہ وہ راقم کے حق میں دعا کرے کہ اللہ تعالیٰ اسے زندگی کے آخری لمحے تک اُس صراط مستقیم اور سوا اس سبیل پر با فعل گامزن رکھے جس کے سنگ ہائے میل اس نے سورۃ العصر میں بیان فرمائے ہیں، اور اس ضمن میں اسے یہ توفیق دیئے رکھے کہ مولانا امین احسن اصلاحی ہی کے ایک قول کے مطابق اگر تیز سواری میسر ہو تو فبہما، اس سے سفر کرے، اگر ایسا نہ ہو اور چھکڑے ہی دستیاب ہوں تو ان کے ذریعے سفر جاری رکھیے، یہ بھی نہ ہو تو دوناً گلوں ہی سے کام لے اور اس سوا اس سبیل پر گامزن رہے۔ اور یہ بھی نہ ہو اور کسی داخلی یا خارجی سبب سے ٹانگیں بھی شل ہو جائیں تب بھی ع ”گوہاتھ میں جنبش نہیں آنکھوں میں تو دم ہے!“ کے مصدق اپنی نگاہوں کو تو منزل پر جمائے رکھے اور کسی حال میں بھی منزل مقصود کو نگاہوں سے اوچھل اور سفر کی خواہش کو دل سے محونہ ہونے دے۔

آخر میں راقم خود بھی نہ صرف اپنے بلکہ اس کتاب پر کے جملہ قارئین کے لیے دعا کرتا ہے:

اللهم ربنا اجعلنا بفضلک و كرمک من عبادک الذين امنوا
و عملوا الصالحة و تواصوا بالحق و تواصوا بالصبر امين يا رب
العلمين برحمتك يا ارحم الراحمين واخر دعوانا ان الحمد لله
رب العلمين!

ایمان اور عمل صالح کے ضمن میں

اس کتاب کی تعبیرات کی تصویب

..... از

مولانا محمد طا سین مدخلہ

نااظم ادارہ مجلس علمی، کراچی

بِسْمِ اللّٰهِ الرَّحْمٰنِ الرَّحِيْمِ

”راہِ نجات سورۃ العصر کی روشنی میں“ کے عنوان سے محترم جناب ڈاکٹر اسرار احمد صاحب کا کتاب پر بغور پڑھنے کا موقع ملا، جو دراصل موصوف کی ایک اصلاحی تقریر پر مشتمل ہے، جو انہوں نے داعیانہ اسلوب سے کالج کے اساتذہ اور طلبہ کے سامنے ارشاد فرمائی۔ چونکہ اس تقریر کا موضوع قرآن مجید کی سورۃ العصر تھا، لہذا یہ سورۃ العصر کی تفسیر بن گئی۔ اس کو پڑھنے کے بعد میں اپنے علم و فہم کے مطابق یہی کہہ سکتا ہوں کہ بطور تفسیر اس میں جو کچھ فرمایا گیا ہے وہ صحیح و درست ہے، میں نے اس کے اندر کوئی غلط و قابل اعتراض بات نہیں پائی۔ اس میں بندے کی نجات کے لیے ایمان کے ساتھ عمل صالح کی اہمیت پر جو خاص زور دیا گیا ہے وہ خود قرآن حکیم کی سینکڑوں آیات اور رسول اللہ صلی اللہ علیہ وسلم کی بیسیوں احادیث سے پوری مطابقت رکھتا ہے۔ ایمان کے ساتھ عمل صالح بھی نجات کے لیے ضروری ہے، اس کا اظہار جس طرح قرآن مجید کی ان آیات سے ہوتا ہے جن میں ایمان کے ساتھ ضرور عمل صالح کا ذکر اور دونوں کے مجموعے پر جزاء کا بیان ہے۔ اس طرح ان قرآنی آیات سے بھی بخوبی معلوم ہوتا ہے جن میں یہ بیان ہے کہ قیامت کے دن یا آخرت میں جنت اور جہنم والوں سے کہا جائے گا کہ یہ تمہارے اُن اعمال کی جزاء ہے جو تم دنیا میں کرتے رہے تھے، مثلاً یہ آیت: ﴿تُلْكَ الْجِنَّةُ الَّتِي أُرْشِمُوهَا بِمَا كُنْدُدْ تَعْلَمُونَ﴾ اور یہ آیت: ﴿أَدْخُلُوا الْجِنَّةَ بِمَا كُنْدُدْ تَعْلَمُونَ﴾

اور یہ آیت: ﴿أُولَئِكَ أَصْحَابُ الْجُنَاحَةِ خَالِدِينَ فِيهَا جَرَاءٌ مِّمَّا كَانُوا يَعْمَلُونَ﴾

اور یہ آیت: ﴿إِلَكُلٌ درَجَاتٌ مِّمَّا عَمِلُوا﴾

اور یہ آیت: ﴿هُلْ يُعْزَوُنَ إِلَّا مَا كَانُوا يَعْمَلُونَ﴾

اور یہ آیت: ﴿ذُوقُوا عَذَابَ الْخَلِيلِ بِمَا كُنْتُمْ تَعْمَلُونَ﴾

اور یہ آیت: ﴿وَلَا تُجَزَّوُنَ إِلَّا مَا كُنْتُمْ تَعْمَلُونَ﴾

اس قسم کی قرآنی آیات صاف بتلاتی ہیں کہ اخروی جزا و سزا کا دار و مدار انسان کے اعمال پر ہے۔

میں محترم ڈاکٹر صاحب کی اس بات سے بھی پوری طرح متفق ہوں کہ جب دل میں ایمان اپنی صحیح شکل سے موجود ہو تو انسان سے نیک اعمال ضرور سرزدا اور صادر ہوتے ہیں، ان کے درمیان لازم و ملزم کا ساتھ ہے۔ ایمان کی ماہیت اور فطرت میں صالح اعمال کا تقاضا موجود ہے، گویا ایمان کی خارجی اور معروضی شکل کا نام اعمال صالح ہے اور یہ کہ اعمال صالح ایمان سے غیر متعلق کوئی الگ چیز نہیں۔

سورۃ العصر کی تفسیر میں ڈاکٹر صاحب نے کہیں یہ نہیں فرمایا کہ عمل صالح کے بغیر ایمان کا کچھ اعتبار اور فائدہ نہیں، یا یہ کہ بعمل مومن یعنی فاسق ہمیشہ ہمیشہ جہنم میں رہے گا اور اس کے لیے کبھی نجات نہیں۔ اگر ایسا فرماتے تو ضرور گرفت ہو سکتی تھی، لیکن ان کی کسی عبارت سے ایسا ظاہر نہیں ہوتا اور اگر کسی عبارت میں ڈور کا کچھ احتمال تھا تو وہ ان کی وضاحت کے بعد ختم ہو گیا، اب اس کی کوئی گنجائش باقی نہیں رہی۔ میں سمجھتا ہوں ازوم اور التزام میں جو فرق ہے اس کو ملاحظہ رکھنے کی وجہ سے اعراض کی گنجائش پیدا ہو جاتی ہے۔

حررہ محمد طاسین

مجلس علمی، کراچی

ایمان اور عمل صالح کا باہمی تعلق

مولانا ناسید سلیمان ندویؒ کی بصیرت افراد تحریر

(ماخوذ از سیرت النبی جلد چشم)

محمد رسول اللہ صلی اللہ علیہ وسلم جس تعلیم کو لے کر آئے، اس کا بنیادی مسئلہ یہ ہے کہ انسان کی نجات و فلاح دو چیزوں پر موقوف ہے، ایک ایمان اور دوسرا عمل صالح۔ کتاب سیرۃ النبیؐ کی گذشتہ چوتھی جلد ایمان کی شرح و توضیح میں تھی، اب یہ پیش نظر حصہ عمل صالح کی تشریح و بیان میں ہے۔ ایمان بنیادی اصولوں پر یقین کامل رکھنے کا نام ہے اور عمل صالح ان اصولوں کے مطابق عمل کا۔ کسی بات کا تھا علم و یقین کامیابی کے لیے کافی نہیں، جب تک اس علم و یقین کے مطابق عمل بھی نہ ہو۔

اسلام نے انسان کی نجات اور فلاح کو انہی دو چیزوں یعنی ایمان و عمل صالح پر منی قرار دیا ہے، لیکن افسوس ہے کہ عوام میں ایمان کو جواہیت حاصل ہے وہ عمل صالح کو نہیں، حالانکہ یہ دونوں لازم و ملزم کی حیثیت سے عملًا یکساں اہمیت رکھتے ہیں، فرق صرف اتنا ہے کہ ایمان بنیاد ہے اور عمل صالح اس پر قائم شدہ دیوار یا استون۔ جس طرح کوئی عمارت بنیاد کے بغیر قائم نہیں رہ سکتی، اسی طرح وہ دیوار یا استون کے بغیر کھڑی بھی نہیں ہو سکتی۔

ان دونوں کی بہترین مثال اقلیدس کے اصول اور اشکال کی ہے۔ ایمان کی حیثیت اصول موضوعہ اور اصول متعارفہ کی ہے جن کو صحیح مانے بغیر اقلیدس کی شکلوں کا ثبوت محال ہے، لیکن اگر صرف اصول موضوعہ اور اصول متعارفہ کو تسلیم کر لیا جائے اور ان کے مطابق شکلوں کا عمل نہ کیا جائے تو فتنہ تعمیر و ہندسہ اور مساحت و پیمائش میں اقلیدس کا فن ایک ذرہ کار آمد نہیں ہو سکتا، اور نہ اس سے انسان کو وہ فائدے حاصل ہو سکتے ہیں جو اس فن سے اصل مقصود ہیں۔

عوام کی اس غلط فہمی کو دور کرنے کے لیے ضرورت ہے کہ اس بارے میں قرآن پاک کی تعلیم کو تفصیلًا پیش کیا جائے، قرآن پاک نے انسان کی فلاح و کامیابی کے ذریعہ کو بیسیوں

آئتوں میں بیان کیا ہے، مگر ہر جگہ بلا استثناء ایمان اور عمل صالح دونوں پر اس کو منی قرار دیا ہے اور ہر جگہ ایمان کو پہلی اور عمل صالح کو دوسرا مگر ضروری حیثیت دی ہے، فرمایا:

﴿وَالْعَصْرِ ۝ إِنَّ الْإِنْسَانَ لَفِي خُسْرٍ ۝ إِلَّا الَّذِينَ آمَنُوا وَعَمِلُوا الصِّلْحَتِ﴾ (العصر: ۲۳)

”زمانہ (مع اپنی پوری انسانی تاریخ کے) گواہ ہے کہ انسان گھاٹے میں ہے، لیکن وہ جو ایمان لائے اور اچھے کام کئے۔“

زمانہ کی پوری انسانی تاریخ اس حقیقت پر شاہد عادل ہے کہ انہی افراد اور قوموں پر فوز و فلاح اور کامیابی کے دروازے کھلے ہیں، جنہیں رباني حقائق کا یقین تھا اور اس یقین کے مطابق ان کے عمل بھی نیک ہوتے رہے، ایک دوسری آیت میں فرمایا:

﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝ ثُمَّ رَدَدْنَاهُ أَسْفَلَ سَافِلِينَ ۝ إِلَّا الَّذِينَ آمَنُوا وَعَمِلُوا الصِّلْحَتِ فَلَهُمْ أَجْرٌ غَيْرُ مَمْنُونٍ ۝﴾ (التین: ۲۶-۲۷)

”پیشک ہم نے انسان کو بہترین حالت درستی میں پیدا کیا۔ پھر اس کو سب سے نپوں کے نیچے لوٹا دیا۔ لیکن جو ایمان لائے اور اچھے کام کئے تو ان کے لیے نہ ختم ہونے والی مردواری ہے۔“

اس آیت میں انسانی فطرت کی بہترین صلاحیت کو پھر خود انسانوں کے ہاتھوں سے اس کی بدترین منزل تک پہنچ جانے کو بیان کیا گیا ہے، لیکن اس بدترین منزل کی پیشی سے کون بچائے جاتے ہیں، وہ جن میں ایمان کی رفتہ اور عمل صالح کی بلندی ہے۔ یہود سے، جن کو یہ دعویٰ تھا کہ بہشت انہی کے ٹھیکیں میں ہے، یہ فرمایا:

﴿وَالَّذِينَ آمَنُوا وَعَمِلُوا الصِّلْحَتِ أُولَئِكَ أَصْحَابُ الْجَنَّةِ ۝﴾ (ابقرہ: ۸۲)

”اور جو ایمان لائے اور نیک عمل کیے وہی جنت والے ہیں۔“
یعنی جنت کا حصول نسل اور قومیت پر موقوف نہیں، بلکہ ایمان اور صالح عمل پر ہے۔

جو شخص جنت کے لیے یہ قیمت ادا کرے گا وہ اسی کی ملکیت ہے، فرمایا:

﴿إِنَّ الَّذِينَ آمَنُوا وَالَّذِينَ هَادُوا وَالصَّابِرُونَ وَالنَّصْرَى مَنْ أَمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ﴾ (المائدہ: ۲۹)

”بے شک جو مسلمان ہیں اور جو یہود ہیں اور صابئین اور نصاریٰ، جو کوئی اللہ پر اور پچھلے دن پر ایمان لائے اور اچھے کام کرے، نہ تو ان پر ڈر ہے اور نہ وہ غم کھا سکیں گے۔“

اس آیت کا منشاء بھی بھی ہے کہ فلاں و نجات کا حصول کسی نسل و قومیت پر موقوف نہیں اور نہ کسی مذهب و ملت کی طرف رسی نسبت پر ہے، بلکہ احکام الہی پر یقین لانے اور ان کے مطابق عمل کرنے پر ہے۔ عدم ایمان اور بدکاری کا نتیجہ، دنیا اور آخرت کی تباہی، ایمان اور نکوکاری کا نتیجہ دین و دنیا کی بہتری، اللہ تعالیٰ کا وہ طبعی قانون ہے جس میں نہ کسی بال برابر فرق ہو اور نہ ہوگا، چنانچہ ذوالقرنین کی زبانی یہ فرمایا:

﴿قَالَ أَمَّا مَنْ ظَلَمَ فَسَوْفَ نُعَذِّبُهُ ثُمَّ يُرَدُّ إِلَى رَبِّهِ فَيُعَذِّبُهُ عَذَابًا سُكْرًا وَأَمَّا مَنْ مَنْ أَمَنَ وَعَمِلَ صَالِحًا فَلَهُ جَزَاءٌ الْحُسْنَى﴾

(الکہف: ۸۷، ۸۸)

”اس نے کہا: جو کوئی گناہ کا کام کرے گا تو ہم اس کو (دنیا میں) سزادیں گے، پھر وہ اپنے رب کی طرف لوٹا دیا جائے گا تو وہ اس کو بری طرح سزا دے گا۔ اور جو کوئی ایمان لایا اور نیک عمل کیے تو اس کے لیے بدلمہ کے طور پر بھلائی ہے۔“

﴿فَمَنْ يَعْمَلُ مِنَ الصَّالِحَاتِ وَهُوَ مُؤْمِنٌ فَلَا كُفُرَانَ لِسَعْيِهِ وَإِنَّا لَهُ كَاتِبُونَ﴾ (الانبیاء: ۹۳)

”تو جو کوئی نیک عمل کرے اور وہ مؤمن بھی ہو تو اس کی کوشش اکارت نہ

ہوگی، اور ہم اس کے (نیک عمل) لکھتے جاتے ہیں۔“

﴿فَحَلَّفَ مِنْ بَعْدِهِمْ خَلْفَ أَصَابُوا الصَّلَاةَ وَاتَّبَعُوا الشَّهَوَةِ
فَسَوْفَ يُلْقَوْنَ عَيْنًا ۝ إِلَّا مِنْ تَابَ وَآمَنَ وَعَمِلَ صَالِحًا
فَأُولَئِكَ يَدْخُلُونَ الْجَنَّةَ وَلَا يُظْلَمُونَ شَيْئًا ۝﴾ (مریم: ۵۹-۶۰)

”تو ان کے بعد ان کے ایسے جانشین ہوئے جنہوں نے نماز کو برداشت کیا اور نفسانی خواہشوں کی پیر وی کی تودہ گمراہی سے ملیں گے، لیکن جس نے توبہ کی اور ایمان لایا اور نیک کام کیے تو وہی لوگ جنت میں داخل ہوں گے اور ان کا ذرا ساختق بھی مارا نہ جائے گا۔“

اس سے اور اسی قسم کی دوسری آیتوں سے یہ بات ثابت ہے کہ جنت کا استحقاق دراصل انہی کو ہے جو ایمان اور پھر ایمان کے مطابق عمل سے بھی آ راستہ ہیں، اور جو عمل سے محروم ہیں وہ اس استحقاق سے بھی محروم ہیں، الا کہ اللہ تعالیٰ بخشش فرمائے۔

﴿وَالَّذِينَ آمَنُوا وَعَمِلُوا الصِّلَاةَ فِي رُوضَتِ الْجَنَّةِ لَهُمْ
مَا يَشَاءُونَ وَنَعْدُ رَبِّهِمْ ذَلِكَ هُوَ الْفَضْلُ الْكَبِيرُ ۝ ذَلِكَ الَّذِي
يُسِّرُ اللَّهُ عِبَادُهُ الَّذِينَ آمَنُوا وَعَمِلُوا الصِّلَاةَ ۝﴾

(اشوری ۲۱، ۲۲)

”اور جو ایمان لائے اور نیک کام کیے وہ جنت کے باغوں میں ہوں گے، ان کے لیے ان کے پروردگار کے پاس وہ ہے جو وہ چاہیں، یہی بڑی مہربانی ہے۔ یہی وہ ہے جس کی خوشخبری اللہ اپنے ان بندوں کو دیتا ہے جو ایمان لائے اور نیک عمل کیے۔“

دوسری حکمہ فرمایا:

﴿إِنَّ الَّذِينَ آمَنُوا وَعَمِلُوا الصِّلَاةَ كَانُوا لَهُمْ جَنَّتُ
الْفُرْدَوْسِ نُزُلًا ۝﴾ (الکھف: ۷)

”بے شک جو ایمان لائے اور نیک عمل کیے ان کی مہمانی کے لیے باغ

فردوس ہیں۔“

پھر آگے چل کر فرمایا:

﴿فَمَنْ كَانَ يَرْجُوا لِقَاءَ رَبِّهِ فَلَيُعَمِّلْ عَمَلاً صَالِحًا وَلَا يُشْرِكْ﴾

﴿بِعِبَادَةِ رَبِّهِ أَحَدًا﴾ (الکھف: ۱۰)

”تو جس کو اپنے پروردگار سے ملنے کی امید ہو تو چاہئے کہ وہ نیک عمل

کرے اور کسی کو اپنے پروردگار کا شریک نہ بنائے۔“

ایمان کے ہوتے عمل سے محرومی تو محض فرض ہے، ورنہ حقیقت تو یہ ہے کہ جہاں عمل کی کمی ہے اسی کے بعد رامیان میں بھی کمزوری ہے۔ کسی چیز پر پورا یقین آ جانے کے بعد اس کے برخلاف عمل کرنا انسانی فطرت کے خلاف ہے۔ آگ کو جلانے والی آگ یقین کر لینے کے بعد پھر کون اس میں اپنے ہاتھ کو ڈالنے کی جو ات کر سکتا ہے، لیکن نادان بچ جو بھی آگ کو جلانے والی آگ نہیں جانتا وہ بارہاں میں ہاتھ ڈالنے کو آمادہ ہو جاتا ہے، اس لیے عمل کا قصور ہمارے یقین کی کمزوری کا راز فاش کرتا ہے۔

یہی سبب ہے کہ تہماں ایمان یا تہماں عمل کو نہیں، بلکہ ہر جگہ دونوں کو ملا کر نجات کا ذریعہ بتایا

ہے:

﴿فَالَّذِينَ آمَنُوا وَعَمِلُوا الصِّلَاةِ فِي جَنَّتِ الْعِيْمِ﴾

(انج: ۵۶)

”تو جو ایمان لائے اور نیک عمل کیے وہ آرام کے باغوں میں ہوں گے۔“

اسی طرح قرآن پاک میں تھوڑے تھوڑے تغیر سے تغیر سے ۳۵ موقوں پر یہ آیت ہے:

﴿الَّذِينَ آمَنُوا وَعَمِلُوا الصِّلَاةِ﴾ (الرعد: ۲۹)

”جو ایمان لائے اور انہوں نے اپنے کام کیے۔“

اس سے قطعی طور پر یہ ثابت ہوتا ہے کہ اسلام کی نظر میں ایمان اور عمل باہم ایسے لازم

ولزوم ہیں، جو ایک دوسرے سے الگ نہیں ہو سکتے اور نجات اور فوز و فلاح کا مدار ان دونوں پر یکساں ہے، البتہ اس قدر فرق ہے کہ رتبہ میں پہلے کو دوسرے پر قدم حاصل ہے۔
جن مسلمانوں سے اللہ تعالیٰ نے دنیاوی حکومت و سلطنت کا وعدہ فرمایا ہے وہ بھی وہی ہیں جن میں ایمان کے ساتھ عمل صالح بھی ہو:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّلِحَاتِ
لَيُسْتَخْلَفَنَّهُمْ فِي الْأَرْضِ﴾ (النور: ۵۵)

”تم میں سے ان سے جو ایمان لائے اور نیک کام کیے خدا نے وعدہ کیا
کہ ان کو زمین کا مالک بنائے گا۔“

آخرت کی مغفرت اور روزی کا وعدہ بھی انہی سے تھا:

﴿وَعَدَ اللَّهُ الَّذِينَ آمَنُوا وَعَمِلُوا الصَّلِحَاتِ مِنْهُمْ مَغْفِرَةً وَآجِراً
عَظِيمًا﴾ (الفتح: ۲۹)

”اللہ نے ان میں سے اُن سے جو ایمان لائے اور نیک کام کیے، بخشش
اور بڑی مزدوری کا وعدہ کیا۔“

بعض آئیوں میں ایمان کے بجائے اسلام یعنی اطاعت مندی، اور عمل صالح کی جگہ احسان یعنی نیکواری کو وجہ دی گئی ہے، مثلاً ایک آیت میں یہود اور نصاریٰ کے اس دعویٰ کی تردید میں کہ بہشت میں صرف وہی جائیں گے، فرمایا:

﴿بَلِّيْ قَمَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرٌ، عِنْدَ رَبِّهِ صَ
وَلَا خُوْفٌ عَلَيْهِمْ وَلَا هُمْ يَحْزَنُونَ﴾ (آل عمران: ۱۱۲)

”کیوں نہیں، جس نے اپنے کو اللہ کے تابع کیا اور وہ نیکوار ہے، تو اس کی مزدوری اس کے پروردگار کے پاس ہے، نہ ڈر ہے ان کو اور نغم۔“

ان تمام آئیوں سے یہ اصول ثابت ہوتا ہے کہ نجات کا مدار صرف ایمان پر نہیں، بلکہ ایمان کی ساتھ عمل صالح پر ہے، اور یہی وہ سب سے بڑی صداقت ہے جس سے اسلام

سے پیشتر مذہب میں افراط اور تفریط نمایاں تھی۔ عیسائیوں میں جیسا کہ پال کے خطوط (رومیوں کے نام ۲۳) میں ہے، صرف ایمان پر نجات کا مدار ہے، اور بودھ و حرم میں صرف نیکوکاری سے نزوان کا درجہ ملتا ہے اور کہیں صرف گیان اور دھیان کو نجات کا راستہ بتایا گیا ہے، مگر پیغمبر اسلام علیہ السلام کے پیغام نے انسان کی نجات کا ذریعہ ذہنی (ایمان) اور جسمانی (عمل صالح) دونوں اعمال کو ملا کر فرار دیا ہے۔ یعنی پہلی چیز یہ ہے کہ ہم کو اصول کے صحیح ہونے کا یقین ہو، اس کو ایمان کہتے ہیں۔ پھر یہ کہ ان اصولوں کے مطابق ہمارا عمل درست اور صحیح ہو، یہ عمل صالح ہے، اور ہر قسم کی کامیابیوں کا مدار انہی دو باتوں پر ہے۔ کوئی مریض صرف اصول طبعی کو صحیح ماننے سے بیماریوں سے نجات نہیں پا سکتا جب تک وہ ان اصولوں کے مطابق عمل بھی نہ کرے۔ اسی طرح صرف اصول ایمان کو تسلیم کر لینا انسانی فور و فلاح کے لیے کافی نہیں، جب تک ان اصولوں کے مطابق پورا پورا عمل نہ کیا جائے۔

﴿قَدْ أَفْلَحَ الْمُؤْمِنُونَ لَا الَّذِينَ هُمْ فِي صَلَوةِهِمْ خَاشِعُونَ لَا الَّذِينَ هُمْ عَنِ الْلَّغْوِ مُعْرِضُونَ لَا الَّذِينَ هُمْ لِلرَّكُوعِ فَاعْلُونَ لَا الَّذِينَ هُمْ لِفُرُوجِهِمْ حَفِظُونَ وَالَّذِينَ هُمْ لَا مُنْتَهِيٌمْ وَعَهْدِهِمْ رَاعُونَ وَالَّذِينَ هُمْ عَلَىٰ صَلَوةِهِمْ يُحَاطِفُونَ لَا لِئِكَ هُمُ الْوَرِثُونَ﴾ (المؤمنون: ۱-۵، ۸-۱۰)

”وہ ایمان والے مراد کو پہنچے، جو نماز میں عاجزی کرتے ہیں، اور جو نکمی باتوں کی طرف رخ نہیں کرتے، اور جو زکوٰۃ دیتے ہیں، اور جو اپنی شرم گاہوں کی حفاظت کرتے ہیں..... اور جو اپنی امانتوں اور اپنے عہد کا پاس کرتے ہیں، اور جو اپنی نمازوں کے پابند ہیں۔ یہی بہشت کے وارث ہیں۔“

اس دنیا میں اللہ تعالیٰ نے ہرشے کو ہمارے مادی علل و اسباب کے تابع فرمایا ہے، یہاں کی کامیابی اور فوز و فلاح بھی صرف ذہنی عقیدہ اور ایمان سے حاصل نہیں ہو سکتی جب تک اس عقیدہ کے مطابق عمل بھی نہ کیا جائے۔ صرف اس یقین سے کہ روٹی ہماری بھوک کا

قطعی علاج ہے ہماری بھوک رفع نہیں ہو سکتی، بلکہ اس کے لیے ہم کو جدوجہد کر کے روٹی حاصل کرنا اور اس کو چبا کر اپنے پیٹ میں لگانا بھی پڑے گا۔ اس عقیدہ سے کہ ہم کو ہماری ٹانگیں ایک جگہ سے دوسری جگہ لے جاتی ہیں ہم ایک جگہ سے دوسری جگہ پہنچ نہیں سکتے، جب تک اس یقین کے ساتھ ہم اپنی ٹانگوں کو بھی خاص طور سے حرکت نہ دیں۔ یہی صورت ہمارے دوسرے دنیاوی اعمال کی ہے۔ اسی طرح اس دنیا میں عمل کے بغیر تنہ ایمان کا میابی کے حصول کے لیے بیکار ہے، البتہ اس قدر صحیح ہے کہ جو ان اصولوں کو صرف صحیح باور کرتا ہے وہ اس سے بہر حال بہتر ہے جو ان کو سرے سے نہیں مانتا، کیونکہ اول الذکر کے کبھی نہ کبھی راہِ راست پر آ جانے اور نیک عمل بن جانے کی امید ہو سکتی ہے، اور دوسرے کے لیے تو اول پہلی ہی منزل باقی ہے، اس لیے آخرت میں بھی وہ منکر کے مقابلہ میں شاید اللہ تعالیٰ کے فضل و کرم کا زیادہ مستحق قرار پائے کہ کم از کم وہ اس کے فرمان کو صحیح باور تو کرتا تھا۔



تنظیمِ اسلامی کا پیغام

نظامِ خلافت کا قیام



تنظیمِ اسلامی

مروجہ مفہوم کے اعتبار سے
نہ کوئی سیاسی جماعت نہ مذہبی فرقہ
بلکہ ایک اصولی

اسلامی انقلابی جماعت

ہے جو اولاد پاکستان اور بالآخر ساری دنیا میں

دینِ حق

یعنی اسلام کو غالب یا بالفاظ دیگر

نظامِ خلافت

کو قائم کرنے کیلئے کوشش ہے!

امیر: حافظ عاکف سعید

مرکزی انجمن خدام القرآن لاہور

کے قیام کا مقصد

منع ایمان اور سرچشمہ یقین

قرآن حکیم

کے علم و حکمت کی

وسع پیانے اور اعلیٰ علمی سطح

پرشیرو اشاعت ہے

تاکہ مسلیم کے فہیم عناصر میں تجدید ایمان کی ایک عمومی تحریک پاہوجائے
اور اس طرح

اسلام کی نشأۃ ثانیہ اور غلبہ یہ حق کے دور ثانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ

